

Akure
Tucson, Arizona USA
65-0919

1 Alakara, Lokaato Vayle.

atabong ngina ajokan ngikonei. Erai arerengu ayiakaun nege nakuwarina. Erai naga ngina angaarei ayong ayiakaun nege tooma natukot ngina enyaritai Grantway, kaapei ka lokone kang ngolo minat, Mack, ka ngikitiaet ngulu ajuwak lu anege, ka akimorikin kaapei ka ngikristo alokanisai angulu egelegelia, Lokaato Lee Vayle. Ka abu ayong eriamun ka lokaato anege, ngolo erai ekone ngolo ke etau neni alokaato F.F. Bosworth, ka emam pa ayeni ayong tar Lokaato Boswos atemar a lot akiriamun kaapei ka Ekapolon. Ka abu ayong atema, "Apupi ayong akiriamun ka Eliseo ngolo epinipinanakini ngakipi nakan ke Eliya," ngina ayiakatar ikes kinga ka emam pa ayenete atemar keeka Lokaato Bosworth akiriamun ka Ekapolon, alokaru angatomonikanikauni ka ngiomwon ngulu ka amojongu.

2 Tokona acamit ayong akimal atuko angitunga angulu erucokina nasimio nakuwarina, alotooma akwap, ameun erot daadang alo California paka New york, ka Texas ka ngakiboisio nguna egelegelia nguna angibukui, agear alo Maine paka California. Aso, ikiyiakar iwon epite ngolo ka aruconokin ngasimio nu, erai ngin arerengu ngina apolon noi. Ka tokona emisiunitai iwon, aneni alokoneyok angolo ajokan, Lokaato Pearry Green, ebe ariamut ikes ibore ngini cici ngini iwaakinio nasim kon, ebe emam nyeyiakaun inges nasim kon apei bon nai iwakinio nasimio dadang. Ka eyiakasi ikes aanyun ngun tokona.

3 Ka, Nakaato Mack, alakara ayong aanyun iyong ingale, iboi anege anarominio, nakuwarina. Ka neni lala alo konei kang ete ayong alokwap alo Siera Vista, ka Lokaato Borders...kori Lokaato Roberson, atemasi, ngolo alo Indiana; ngulu alalak. Acamit ayong atemar neni ka atukot alo eema, nakuwarina, etakani eyiai anus kec nege, ka alo eema alo Jeffersonville.

Ka neni angika-konei alokidiana aina, Lokaato Kun, ngolo inyarito iyes, kan nguna etapito ikadiekan, akiitanit. Elipi ayong angun, Lokaato Kun. Toyiakaun ka anupit. Nyialolong. Ejokunete dadang.

Ka anatiyaret tar Texas, Lokaato Blair, arai kipupi iyong nakuwarina, lokaato kang, totamunite nu; ebe Akuj ngolo ikitonyouni yong anapaki angina esiaunan, ikitonyouni nabo apaki ngina angaarei dang. Ka ikinupit isua atemar arai Akuj ikiinaki iyong nu. Ka nyiya amodiyo a Satan anguna a idio bore. Totamunite yong atemar erai Akuj-Akuj, ka eyiai...ka idongit Inges erai Inges ngolopei ngol bien, nakuwarina, ka ngikaru ka ngikaru. Ka ikimina iwon Inges, ka eyiakai isua akilip anguna kon.

Neni eyiakasi ngikoneiyok dadang ngulu eyiakasi California; neni alokaato Mersia ka ikes anege alo Arizona, ngakiboisio nguna alalak, Phoenix; ka Lokaato William, ka iyes daadang ngulu ikirojakinitai aina nakuwarina, anakiboisio dadang, ikilakara isua noi; ka alo Jojia. Ka ikilakara isua kire anguna angini donupei anenikus. Ikiterereng iyes Ekapolon.

4 Ayiakatar ayong akipup ngina ka akijaunio nege nakuwarina, alotooma ekanisa ngolo ajokan lo, natukot ngina ka Akuj anege ngina enyaritai Grantway, kaapei ka lokaato Mack, lokonekang ngolo ajokan. Eterereng Akuj lokaato Mack. Atamunit ayong apei paki alo Kanada, ebe arai inges...ayiai ayong amiat keupanu, anangole, alosit namoni, ka abu ekuwuam ngolo akuangan kirwor neni kang adokun kwap akilip anguna alokaato Mack. Alosaa angol ayiai inges edieka noi, ka abu Ekapolon kitangaleu inges. Ka aso alakara ayong angun, ka acunakin nege nakuwarina kaapei ka inges, akukonokin Ekapolon alotooma Akiyookino ngina ajokan na.

Ekile ngolo eboi analitare, alokau kang, abu tema, nyisudok atemar ikiyeni iyong ayong." Tema, "Apei kolongit ibu yong ikilemu ayong, ikwa ekirapuna," ka, emam nyayeni ayong, anakibois ka ace alo Boston kori iwace, "Detroit, elwari."

Ka abu ayong atema, "Ejok, amina ayong jui-jui akikatakinit akipotonor, arai kapedori, anguna angulu ecanaaka."

Ka aso, nakuwarina, ikicanaaka iwon dadang. Ka ikilipi iwon Akuj ikiinak iwon akan nakuwarina, ngina ka akingarakinet, ngina angarerengusio, ka ngina ka Akejokis ka akision.

5 tokona, erai akanaikinet erwor ekaoyan, nai ekatakini ayong tomam akitiyaun ngun nakuwarina. Naarai, apotu ngitunga ngulu alo Ohio toramakis aberu a Dauch ka atukot alokidiana aina, Lokaato Mckinney ka Lokaato Buraun, ka ikec dadang ngulu ngulu ekodakinitai alo Ohio. Iyakikinitai isua yes ngamalasio, dang. Awar alo New York, ka atami ayong erai ngisai ngikan kori ngikanikapei, alosaa alo, alo New York. Ka epote ngikanisai ka akidarit akitdol apaki na, anguna ca ka akimor. Ikilakara isua anguna angikonei angulu ko-kajokak anakiboisio adaadang.

6 tokona eringa iwon nyengaara Akiro, erworikisi neni eyiai Elope, iwadio, eyiakai iwon akisujuuru ngakesyok.

Papa ngolo Anakuj ngolo minat, elakara ngikositain nooi, anguna ka arerengu angina ikiyiakar isua anguna ka araut ngulu ikiyiari anege nakuwarina, ka acunakina kaapei ka ngikonitunga. Ngitunga...ka

ngulu enupitai isua atemar eyiarete ngikaru ka ngikaru. Ikiyiakar iwon tokona akiyar ngina emam nyedaun, naarai, "Ibu Iyong inak Lokoku kon ngolo donupe, ebe dadang ngini enupi neni Keng nyetwana, nai toriamu akiyar ngina emam nyedaun." Alotooma akelosit anege anakwap, abu Inges ikitatam iwon, "Inges ngini iirari Akakirok ka tonup ngolo ekeyiakuni Ayong, eyiakatar akiyar ngina emam nyedaun; ka emam nyelomari natubokinio, nai alunyar anatwanare aloma Nakiyar, naarai aponi iwon tonupai Lokoku ka Akuj ngolo donupe." Epite ngolo ikitalakaritor isua Iyong anguna a Ekalakunan angolo apolon angol! Ka ikilipi isua, nakuwarina, ebe arai Akeyiakut ngina eumokina ikiterereng isua kaapei anege, ikwapei esiomere isua Akekirot ka erwor nguna etapito inges. Tocamak Ekuwuam ngolo akuangan yaa ngun tooma ngolotau alobukui adadang, Ekapolon, aneni ecunakina ngitunga iwapei.

Kiterereng ngikejaanakinak ngulu ngulu eyiakasi nalitare. Ikilipi isua, Papa, kiterereng atukot ngina enyaritai Grantway na; ekecekeyekon, akeberu, ngikedwe; ngidikonin, ngikengadak, ka dadang ngulu ke ebod. Ka, Papa, arai isua itiyata kaapei anguna ka Apukan ka Akuj, eringa akica ngina itemokino anguna ka aanyunia neni ikilos eyiai, naarai ebunit esaa ngolo nyepedoria idiotunganan etic. Ka Papa, eringa isua eyiakare arerengu na, arai isua oyiutu apaki, Ekapolon. Arai itokorakin isua ngun. Kitangaleu ngikadiekek ka ngulu isicanitai anakwap adadang. Arai ayiakut ka Akuj topupun alotooma adio kabaat dadang ka ngolokona dadang ngolo ke ebuku, nakuwarina.

7 Ikiripu isua atemar eapi atubokinio. Alomut ngadiakanareta nguna alalak tooma, ka iloilo tokona ebuku, ka amaran ka akwap eyiai nakiboisio nguna egelegelia. Nguna a ngiemuto angulu apolok ngulu ikiira iwon alorua a ngulu alunyar, ngulu a etube, alotooma Ebaibul, ka ikianyu iwon erucakinosi nabo. Ebalakiduar ebe, "Ikwanginapei kolong ayiakar alorua a Noa, ikokinete nenipei nen anabongun a lokoku a itunganan. Ikwanginapei kolong ayiakar alorua a Lot, ikokinete nenipei nen anabongun a lokoku a itunganan," Ka iteo iwon ngun itiyasi tokona. "Iridakinete ngitunga; akicongakin ngina angapakio; akialolong alokiding ngatekerin.

Kingarakinai isua Ekapolon, ayaar Eemut nakaabat adio adadang ka lokoona edio dadang, ngolo eyiai ikoku ngini ityakunit iyong Nakiyar. Tokorak Iyong ngun Ekapolon. Ilipitai isua A lokiro a Yesu. Amen. Kiterereng, Ekapolon asiomio ngina ka Akirok Keng.

8 Tokona elalak anenikus ngulu eminasi akingolikin neni esiomi ekejaanakinan. Acamit ayong nakuwarina, ngaarei, ngingaeta ngiuni alotooma Ngikiruk, Ngikiruk 42, anguna ka akou ka Akirok. Ka ikiyiakar ayong ngace kigiret nguna egirit ayong nege, ka acamit ayong akingoliar nenikec, arai kapedori, ikwapei ikilosio iwon anadakikai a nguna eponito, erwor nguna ka akou ka Akirok ana. Ngikiruk a Daudi. Abu Daudi kigi Ngikiruk.

Tokona ani iyiakasi iyas akiwol, acepaki alimuni ayong nu. Ebasi ngitunga ngulu alalak, "Emam ngace, iengakinitai mono tokona Ngikiruk dang-a? Kire, iengakinitai.

Idiobore ngini eyiai tooma Lobaibul iengakinitai, tar kerai ngiemuto, kori ngietesio, ngadi dadang. Iengakinitai. Ebalak Yesu, "Nyesioma iyas nguna irworit Daudi alo Kiruk-a? Ka nait atami ayong, Ngikiruk, ee-robo, erai ngietesio. Ka arai kerai ngietesio ngulu iengakinit Akuj, ngulu, anupit ayong iengakinitai, ka erai tar akiduar dang, atami ayong awuoi ayong anakolongit a ngin a ngina itodolikinor eete lo.

Eyiakaun akiriamun lokuwuam,
Alotooma abobou ngin, abobou ngina ebunit;
Alosi ayong akiriamun ka yong, ka akimal iyong aina;
Alore a ngol aloyaye nadis;
Aeo ngin ngina iiraritere, nguna iiraritotor ngaki nguna ka akuwan,
Ebuni aruwor ngina isiritoi, ekeunit ayong!
Ka eruwor lokoku ka Akuj Elope Inges eruwor Ngolo erikokinit
Anakiriamun a ngina alokuwuam a ngin.
Okoi, acamit ayong ayiakaun inaa anapaki a ngin!

9 Tokona Ngikirukisyo 42.

Ikwanginapei iburitor atili ayonai a ngakipi, ikwanginapei kwangin dang inges iburitor ekatau, Akuj.

Enyamit ekatau akure, anguna ka Akuj a ngolo ayiaran: wori abunio ayong atakanun alokingaren Akuj?

Arai ngakakiyo akimuj kang naparan ka nakware, eringa ikes ebasi ayong jui-jui, Ai eyai Akonikuj?

Atami ayong, Daudi, alotooma akigirio ngina a ekigiruk alo, ayiai tooma nakialolong. Ka jui-jui anakialolong inges elomunia ibore ngini ajokan anitunganan. Inges kire edokunia Akuj kwap ngina elungere iwon, ngapakio nguna alalak, akimin lowaitin yok akimin tar lorot. Atami ayong, abu Daudi toyiakaun nakiboisio nu, ka ageun atamatam nguna a Ekapolon, ageun akitam nguna etapito ngiboro.22 Ngapakio

nguna alalak, ikiridanakini iwon Akuj lokoona akitodol ngina ingoliarere iwon kidiama. Ngacerua eyiakaunoi iwon tar nakausinei yok alotooma edakitar, kori alokitaada aiwace, kotere ingoliario iwon neni eponitotor ngarere ngisio ka Akuj nguna apolok.

10 Tokona akirot ngina acamit ayong erwor nakuwarina, apei kirot alotooma Ebaibul, ka eriamunio ngun alotooma engaet ngolo a 2, "**akure**," akirot **Akure**. Ayai ayong akiwarit akirot na tooma lokitaabo ngolo igiritai apolou a ngakiro.

Atami ayong nguna etapito amoretait apei paki, ka abu ayong alimonok nguna etapito **Ikinyamite Akure Anguna Ka Akiyar**. Ka abu ayong ewar Lokirik, dang, ngina atemaria Daudi, "Ngikonikisila ," anupit ayong, "epolok anenikang akilo tar akiyar."

Ka ewarit nai ayong ka atami nguna ka akirot a ngin "akure," aso abu abu ayong ewar lokitaabo ngolo eyakasi apolou ngolo angakiro, aanyun akepolou. Ka anege alotooma nguna irworo Webster ebala, "**Erai akitiinait ngina ikiriebi**," ariebo, ngina iitanitor iyong iyong icebore erono noi akitodol ngina eraunia apipilu anenikon.

tokona, emam nyera i bore ngini emam aloyiakae akure akinyam. Erai akure i bore ngina ke eyiakae. Erai i bore ngini ikiinak iwon Akuj, ngini dang, ebeitor iwon akiitanit icebore. Ngacepakio eyiakar Akuj, dang, ikiinak iyong epem ngolo kipukaet, i bore ngini eyiai nawai anenikon ngini ipukat ngakonikiitaneta nguna egelegelia. Ka akure na, epem ngolo kipukaet lo iboi alotau aitunganan, ngacepakio einanakini Akuj inges akiretanakini iyong nguna a ngakiitaneta a nguna iitanit inges.

11 Tokona eyiakasi ngikabilai ngiarei ngulu ka akure. Eyiai akure ngina a ngawat. Ka eyiai akure, dang, ngina ke Ekuwuam. Acamit ayong asiomun nu, nguna abu Daudi tolim, nabo.

Enyamit ekatau akure, anguna ka Akuj a ngolo ayiaran...

Meere ece ngice-emuto ngulu ngorok, kori icebore ngini atakanunit ngice karu ngulu kolong, kori ngatamakinet nguna erworo ice tunganan; "Kan Akuj ngolo eyiari," Akuj ngolo eyiai jui-jui. Ka anyamit ekatau akure a nguna ka Akuj, meere a nguna angice-eemuto.

12 tokona ikiriamuni iwon, ikiinakini iyong Akuj epem ngolo kipukaet, ainakin iyong ngiboro ngulu iitanit iyong. tokona, epem ngolo kipukaet anenikon inges ikitenit iyong. Ka emotun akure na alopem ikipukat, ka alimokin iyong nguna iitanit iyong, erwor alotooma ekuwuam. Epem ngolo kipukaet anakuwan, ka alotooma etau, dang. Eyiai epem ngolo kipukaet tooma nakuwan, ngolo ikilimokini akiitanit ngina iitana alotooma akuwan, ka erai akure inges eyauni nenikon. Ka dang, eyiai epem tooma lotau kon, ngolo ikilimonokini iyong ngiboro ngulu iitanit iyong, icebore ngini eyiai tooma lokuwuam kon, ka, ka iyong a nguna anu ikilimokini iyong ekabila ka akiyar a ngina ikipukat iyong.

Ngina ianyunia iyong neni ikote ngakonikiitaneta, anen ipedori iyong alimor, kan ngun, ekabila aibore a ngini eyiai tooma kon, ngini subunit akiitanit n angina iyiakar iyong. Kingolik, eyiai icebore ngini ikinyamitor iyong akure, ka epedori alimokin iyong alotooma ekonitau atemar nyo akiitanit na, kan eyiakae ka akure a ngina iitanit iyong. Atami imisiut iyeg ngun.

13 Eyiai epem ngolo kipukaet ngolo ke etau, ka epei ngolo ka akuwan, ka angolo pem erai ngolo enyara akiteyenikin ngoloce akiitanit angoloce. Anginidonupe i enyar kan akiitanit a ngina enyarar nginice, iyiakari ekaguragurat nguna ka akiteyenikin.

Aanyunet, enyamit airing akitodolikin ngakiitaneta nguna eyiakasi tooma nakuwan, ka ekuwuam dang ngakiitaneta nguna eyiakasi tooma lotau, erai akiitanit, ka ngapakio nguna alalak iliekasi lu nginice ka nginice. Ikiriamuni iwon aina, ationis nakuwarina, ikatakinito ngituna akiyar alokiding ngakiitaneta nguna yarei nu. Naarai, iburito epei ngiboro ka akwap, iburito ngoloce ngiboro ngulu Anakuj.

14 Ikwa ebookor Paulo, itacaunitor alotooma Ngiromayion 7:21, "Ngolopite acamitor akitia nguna ajokak, akaapikinit aronis." Ngina ikatakinita iyong, ibu iyong toyiakaunotor ngun alotooma anaikinit, Ngikristo-a? Ebe ngina ikatakinita iyong akitia icebore adio urine, alosit akiwaakin agogong akitia icebore ngini ajokan, toriamuni nabo eyiai satan, nakan dadang, akicongakin iyong, idiobore dadang ngini icamit iyong...ka erai ngin ipei bore ngini ajokan, ngin. Acamit ayong alimun nu, nguna ebeit Ngikristo toyenete. Ebe ngina ikatakinita iyong akitia idiobore, ka toyiai i bore ngini ikitolitoli iyong alotooma akitia ngun, kitiyia ngun keyia ngun dang. Erai satan eyiai nen, ikatakinit akisipiyor iyong etic nguna iyookino.

15 tokona, ngapakio nguna alalak ariamunun ayong ngitunga ngulu epatanikinit apalagiar. Ngina eriamuniata ikes atemar ikatakinito ikes akitia icebore, ka agolokin ngiboro alowaitin adaadang, ebasi ikes, "Acapaki emam nyera i acamit ngina a Ekapolon." Ingolik-a? tokona nyicamak satan ikimodikini iyong ikongina.

I bore ngini esiaunan, toripu mono kerai acamit ka Akuj, kori mam. Ka nait ani kicamit iyong ayenun atemar erai acamit ka Akuj, kingolia tooma Lobaibul. Eyiai i bore ngini ikisidiirikiini iyong, erai Akirot ka Akuj;

ka ani nait kianyu iyong atemar eyia tooma Nakiroto ka Akuj, a ngunakon akitia ngun.

Ikwa, aanyunet, akiwarit ebatisimu ngolo ke ekuwua a ngolo Akuangan. Ngapakio nguna alalak, aem ayong lotunga, ngulu ebasi, "Emam ngace, ewar ayong Ekuwuam ngolo Akuangan, ka emam nyepedora ayong akijaun inges. Emam nyanupit ayong atemar erai a nguna kang. Anginapaki ayiakauor ayong kwap, adiekakin ayong. Ka alosi ayong akilip, kori kalung ayong, adiekakin ayong. Ka ani kekatak ayong akikoler akuwar dadang, iboikin ayong, akatingete ayong ngajo nooi. Emam epite kisiotokinet tar ngakejen kang." Totamunite, erai ngol satan. Naarai, ikiitanit iyong Akuj toriam Ekuwuam ngolo Akuangan. Erai a nguna adadang a ngini ecamit.

Ngapakio nguna alalak iriamuni iyong, ekaui ikilipakin iyong, alotooma akiriamun, a nguna ka angaleu a ngina ekujuwana, ani akolongit ngina etupakini iriamuni iyong ateamar, emam angayangayat, ebe ikitarauni iyong satan ngolo imunaara akilo lopite ngolo sek iyakar iyong ekingaren. Ingolik-a? Totamunite, erai ca ngol satan ikatakinit alear iyong anarerengisio a nguna eyiakatar Akuj angunakon. Ingolik-a? Kiimarite kingaren jui-jui.

16 Ikiyiakar ayong anakinit nginapei ngina ayiakar ayong lorot alosit nakwap a ngikirionok. Arai ikiyiakar ayong apaki ngina abu satan okoridakinia ayong, abeit ayong alosit nakwap angikirionok apaki ngina esidion na. Abu toruwor apei alotooma ngakiriamununeta nguna ajokak ngapakio nguna aloseneneo ayong kekwaye nganamio. Ka abu ayong oriam, anupit ayong, ngiboro ngulu alalak ngulu apotu kirikanakinos anapaki a ngina ayiakar ayong inaa, pa imaritari akasapar ngina ke Erika, akilo nenisek etiyiator ayong alosaa a edio. Amina sek ayong jui-jui atamanakin ebe akangerito ayong ngikanisai ngul ayong aina ka abu ayong aripu atemar abu ayong ariam abaruwa aneni a itunganan ice, ngina arai, okoi, emam nyakacamitai ayong aina, ngatukon dadang; ka abu a aripu atemar arai epei kile bon, ka abaruwa ngina ka arionget, inges abala ebe, "Emam nyecamitai isua iyong ane," akepolou inges kaapei ka ekekal. Ingolik-a? Aso ani kadol ayong inaa...kingolik, ca "isua," kerai inges kaapei ka ekekal; ka emam pa arai ngitunga, dadang. Aso, tokona engaara emanikor ngolo apolon a nguna yok.

17 Ingolik iyong ebala Paulo, "Ngina acamitor etic nguna ajokak, akaapinit aronis."

Tocamak iyong esorokit bu nakuwarina namuroet, aiwace anege alotooma eema lo, kori-kori alotooma ebuku; ka ca totamunite, taparacu, engoi toto nooi akilo lopite ngolo sek ayiakar, icongakin papa nooi, ka ngidwe asukul dadang. Ka emunaar ngiboro dadang, naarai erai satan ecamit ainakin iyong ibongori kau. Ecamit inges akijukar iyong alorot. "Ngina eitanito ayong etic nguna ajokak, akaapikinit aronis."

18 tokona kimie engoliksi iwon akure, ka kimie engolikisi kerai kire akure ibore ngini keyiai sek. Eirana ayong ngitunga akalimonokinete ayong, "Okoi, emam nyitiya ayong. Anupit ca ayong atemar erai a nguna a ngicetunga araun Ngikristo." Okoi, mam. Edyakara ngun. Erai kire ibore ngini erukito kaapei ka a ngitunganan. Erai jik kire. Ngina ikiponia iwon nakwap na alorua a ngulu kolong, aponi iwon torukaunai ngimiidi anege. Ka Ngimiidi tar kerai ikes ngikapir anapaki a ngin, akukonokin ikes akolong kori icebore. Arai ca kerai ikes ngitunga, eyiai idiobore tooma kes, akure ngina angawat, anyarit Akuj, aiwace.

19 Kau anamoni, ngoon alokau aina, ngamairei ngamiangomwon ka ngatomonikankauni anapolo ka akwap a ngina ngorot a ngina aloto ayiai itaun ngini cici, ngini aapikinit ngitunga ngalipio ngauni, ngolo a Beira, alo Mosabikwe. Ikiiriamuni iwon ngikeboyok anen ngulu pa aanyunite tar itunganan ngini erai emusugut. Abu ayong ariam akeboyon anen ngina arai apese emam ngilowi, (akidioko ngulu anapito ngilowi), ka eboi inges alokitoi. Ka ayiai ayong akisirum engatuny, ka abu ayong eira ibore ngini asibit itunganan, iworoi. Eboii apese na anen, tobulite, todakite ikoku. Ka nguna etukurianite inges...arai ngin akeyiuwara, arai adokar kidiama lokitoi, aneni eyiai engatunyu, eris kori ice bore, kori ecetyang. Ka aris inges akaanyu ayong, ka abu kiira atemar erai itunganan, nai ani ingoliuni inges ka aanyun emusugut! Emam sek pa aanyunitor inges anakiyar keng, pa aanyunitor inges epei anakiyar keng, ka abulit inges paka natwanare. Ingolik-a?

Nai ngina eriamunere isua ngitunga ngul, alotooma adoketai ngina ngorot alokau aina, aringa ikes ekukonokinosi. Eringa isu nyenyarauna engatunyu tooma, apotu ikes tobukut akecekimuj ngina anyaritari mealie (erai ngin ibore ngini enyamete ikes) anakuyen, ka akibap ngakecekan, ka tonyarito ekuwuam ece ngolo apolon ngolo pa ayenete ikes neni eyiai (ikwa ece kakwang kori icebore, aneni a ngikatolikai), ayiuwarit ikes, kotere nyeari ikes alosaa a ngolo etacere engatunyu lo.

20 Ebasi ikes, "Emam ngace, engolik ayong ngitunga ngice eyiarete akiyar ngina elouan, eyiakasi ikes jik-jik lobibiru ka akai, ipurete ikes Akuj. Arai opup ayong alopote a ngolopei, erai akure alotooma kon. Ka erai akure ibore ngina sek keyiai. erai akure ngina aidiotunganan, akikureikinit a nguna ka Akuj.

21 Tokona elemunio iwon ngace nguna sek eyiakasi. Ngina ingareni. Ayaasi ikwa aanyunet, akure a nguna a ngakipi. Ikwanginapei alimunitor Daudi anege, akure a nguna a "ngakipi." Akure a nguna a ngakipi, iitanit akuwan ngakipi. Ka arai pa kilema iyong akure ngin itwani yong. Ka ikwangiari iyong, ka emam nyibuni yong akiyar. Erai pa kirukauni iyong ngakipi a nguna ka akure angin, akitududeo akure ngina ka akuwan eapi iyong atwanare. Emam nyiyari iyong ekaoyan. Ipedori iyong akiyar ekaoyan emam

pa imuji akilo pa imasi ngakipi. Naarai ipedori iyong akilung adaun ngirua ngatomoniomwon (ikwa etiyaa Yesu), atami ayong, amam akimuj, nai emam nyipedori iyong akitiyia ngun ekaoyan emam ngakipi. Ka akure ngina ebuni nenikon, kan nyo, erai akidodiun atemar iitanit akuwan icebore, torubakinia inges eyiari. Irai iyong ngatomonikan-kauni alotooma amiat ngakipi ka akimiet, keyia nguna dang, ka iitana iyong kimuji ngamuja kotere irubakini iyari. Ikwapei alimunitor sek ayong, kemam itwani iyong erai kijamak iyong.

Erai akure nabo dang eli. Erai esaa ngolo ekengere ngolo ke esaa, akure ngin. Ituruuni etau ekengere ngolo ke esaa, ngolo eruo iwadio alotooma kon ngolo ikilimokini iyong atemar aapuu atwanare adolu diye. Ebe, arai pa kiriam iyong ngakipi atipei, ebeit iyong atwanare. Ka iyiatkini akikeun ka akikeu kidiama, akitudol ngina itudugeonoro iyong ka totwani nai iyong, naarai erai ekengere ngolo ke esaa.

22 Ikwa etacaunitor Daudi anege alokiruk, "Ikwanginapei imuitotor atili ngakipi nguna ka ayonai, ikoni nenipei epite ngolo iburitor ekatau, Iyong, Okoi, Akuj." Ikwanginapei iburitor atili ngakipi nguna ka ayonai!

Amina ayong jui-jui akitam, ikwapei asiomia ayong nguna a Daudi nu. Kerai mono Daudi etunganan ngolo ka amoni, ekalokan. Ikwapei erikaa inges ngatili, ee robo. Ka nenilala aneniyok, anakolongit ana, irikao ikec. Erai atili etili.

Ka ikiriamuni iwon, erai kianyunitor iyong ngingokwo, ngingokwo ngulu ka ariet ikamunete atili. Ka eyiakatar ikes jui-jui, ikwa epeot, ngikal ngulu erai ata longokwo. Ka epedori inges akikamun atili kidiama asidikdik ngina ka akit, nege, ka akibelukaar akelangiru. Etubi inges egooro ka atili, ka anen emamukatar nabo atili adio baat. Nai ngacepakio iingok, ikwa anakwap a ngikirionok aina, ikamuni iingok ngini ka ariet atili lotudeit, erai ketwania inges egooro. Ikamuni inges apaki ngina angaarei, lotudeit. Erai kegegong atili ka topirana ejok, ilakilakaari inges iingok nawai.

23 51Epirana atili noi. Eniemakin iingok inges emam pa ite inges, ka ani eyiai inges lokuwuam aneni keng, ka pa eyeni inges atemar aapuu iingok.

Ka anen, ngina ikamunia iingok inges, arai kepirana inges, ecakari inges nawai. Ka, nai ngina elakakinia iingok eketudeit, eyiakar akituk dadang ileleba airing ka atili. Kori, ngina ikamunia inges ekedokole ngacerua, ekonyi inges nakep ngina anakook, ka akidiak. Ka ilakilakaari inges atili, ka iriuni airing alogooro, toleleunete ngaakot.

Ka anen ebuni nait iingok naot ngina a ngaakot angun, akiwap atili. Ka ikwapei egeunia akiyar ka atili akibong kwap, ikwapei eraakatar ngaakot akiyar ngina ka akuwan, ikwapei egeunia akibong kwap, togeuni atili apalagiar. Ka toapuuni nai iingok, kori epeot, kau atili.

tokona, erai pa keriamu atili ngin ngakipi! tokona, eyiakatar ngakipi icebore tooma kec, ebe, ngina emasias atili ngakipi, ejongoi aiyere. Nai erai pa keriamu ngakipi nguna kitoyonet inges, erubakinete ngaakot eleleete atipei; naarai eyiai inges akerit, torubakinite ekatau itedukai. Nai ani keriamu inges ngakipi, eyiari atili.

24 tokona eyiai akitatamet ngina apolon nen, kingolik, ka ebala Daudi anege, "Ikwanginapei iburitor atili ngakipi ka ayonai, ekatau dang ikiburit Iyong, Okoi, Akuj."

Eyeni atili ngin, mati keriamun inges ngakipi kemam adaun inges. Emam nyipedori inges akiyar. Esurum ayong ikes ngapakio nguna alalak akau kewani ikes. Ngina eturiaikiner inges elelia a ngakipi, etubokin inges ka akimat, toemi kidiama moru; todokuni kwap, totubor, toriamuni ngakipi nguna matan ka adokarit kidiama. Emam nyipedori iyong akikamun inges, bon ca totupite inges ayonai ngin. Nai ngina eesikinia inges ayonai ngin, erai pa keriamu inges ace yonai ngina a ngakipi nabo aiwace, ikamuni iyong inges atipei. tokona eyeni atili atemar, ejokuni inges kan ngakipi, aneni eriamunia inges ikes atipei. tokona ipedori iyong atamakin atili ikiarit ekekume kidiama, ngina ikamunere inges aneni emam ngakipi-a?

25 Ka ebala inges ebe, "Ikwanginapei enyamitor kori iburitor atili (erai akure) ngakipi nguna ka ayonai, ekatau dang ikiburit Iyong, Okoi, Akuj. Mati kakariam ayong Iyong, Ekapolon, kemam atwani ayong. Emam neni adoli ayong mati akariam ayong Iyong!" Ka ngina eriamunia ekile kori aberu, edya kori apese ekabila ka akure angin a nguna ka Akuj, ebuni inges ariamun idiobore. Ingolik-a?

Nai ngina eriamunere iwon inges, ikwa ca anus, "Emam ngace, ariediki ayong alokwap ka aanyun nguna itiyiakini Ekapolon." Kingolik, eringa iyong akure nyenyama. Ebeit torai akure ngina alokiding atwanare ka Akiyar, ka anen itiyakin idiobore.

26 Atili, anege dang...eriamuni iwon ebe inges dang eyiakar akipup ngina ka akinguere ngina iwaakini ekengere tooma keng ngina eapuunia ekemoit diye. Eyiakar inges, isubat ngini cici, ikiner ngini eyiuwarit akekiyar. Ka eyiakar inges ekengere tooma keng, idiobore ngini cici, ngini euruni alokume keng ngina eapuunia ekemoit, ka eyeni inges atemar ebe iyiai iyong nen, ka eekari inges. Acepaki anus ka amaie nawai, epedori inges akinguun iyong ka aekar nawai, kori epeot kori adio ketu. Epedori inges aripun

naarai itiyaunitai inges alopote a ngol. Erai inges atili, kan eyiakae. Ka akipup ngin erai Akuj ainakini inges, apupio aneni keng kan ayiaria.

27 Ka atami ayong, akisikwaan atili ka itunganan ngini enyemit akure a nguna ka Akuj, ering emoit ngedoluno nen. Eyiai ibore ngini etapit ikoku ka Akuj, ebe ngina ikidounere iyong tooma Lokuwuam ka Akuj, akijaun ebatisimu ngolo a Ekuwuam a ngolo Akuangan, eyiai ibore ngini etapit itunganan ngini inguuni emoit. Ipedori iyong ayaar ekile ngina eyaaria inges akigiret, ka akisiom akigiret ka akikatakin apedokin icebore nakigiret ngin, ngina egelaana aneni ka akigiret angin, ekile ngolo ilelebasu ka Ekuwuam ngolo Akuangan epedori Kinguori Lokaato Buranam ekekimoin) akinguun ngun, atipei. Eyiai ibore ngini ikoyakinit alorot. Ngina edolio inges tooma nakibois, ka toyiai akipup ngin nen, itiyai a nguna ka akisiyookin akonikiyar. Iyong, nyebeit iyong, nyebeit iyong alosit nibore ice mati erai kire Akirot ka Akuj. Ebeit iyong kiboi kire kaapei ka Akirot ngin. Ka, tokona, ikiyiuwarit iwon akipup ngin arai bon ca keyiakai iwon tooma Lokuwuam ngolo Akuangan.

28 Ipedori iyong alosit akisiom, ka ikwa aanyunet, abala icetunganan, ka alosi ayong asiomun lotooma Mariko 16, ka ebala, "Ka ngakitaanyuneta nu etupete ikes ngulu iyunete: Alokiro Kang iritanarete ikes ngikerep; epote ikes erwor a ngangajepa a nguna kitet; kori akikamun ngimuno, kori ani kemata ibore ngini aaran emam nyewani ikes; erai kidokokis ikes ngakecekan lokadiekek, engaleunete."

tokona, nait, iriamuni iyong itunganan enyouni anen ka atemar, "tokona, arai ngun nguna ka anyamet a ngikiakia." Ebe, tokona, atipei, erai keriamunit iyong ebatisimu ngolo a Ekuwuam a ngolo Akuangan, ikilelebin iyong akipup ngin. Iwaakini ngun nawai. Eyiai ibore ngini erono anenikon. Ingolik-a? Ikatakinito ikes akipaamiar ngun nariet, ebe erai a nguna ka ace kolongit, ebe emam nyiitana ngiboro ngul nakuwarina. Nai bo alimunit Yesu, "Ngakitaanyuneta nu etupete ikes ngulu iyunito." Kingolik, eyiai ibore idio cici ngini iboi anawai alotooma kon, eruye edio, alotooma ayenun ebe edyakara ngun ka erai ngolo erot ngolo ka atwanare.

29 Naarai, ebala Yesu, "Erai kiyatakin iwon apei kirot neni Anu, kori alemar apei Kirot aneni anu, elemario ayokotyaket Alokitaabo ka Akiyar." Kingolik, meere apei kigiret. Iitana iwon oyaasi epite ngolopei igiritere. Ka ite Akuj Akekirot, akitodolikin Inges, ka ikiyeni iwon atemar emaikina torai kire.

Aso angun, nyemisitali nguna elimuni ekanisa, nguna elimuni idiotunganan, erai ikidounitoi iyong ke Ekuwuam ka Akuj, erauni iyong atyaket ngina ke Ebaibul. Abu Akuj tolimok Esekiel, inges, ekaduaran. Abu Inges tema, "Tolem anunuket ka tonyam inges," anen abu ekaduaran ka anunuket toraut atyaket anginice ka nginice. Ka ekanupan inges ngol ngina ijaunia inges Ekuwuam ngolo Akuangan; Ekuwuam ngolo Akuangan egiri Ebaibul, ka erai Ekuwuam ka Akuj Akirot ka Akuj. "Erai Ngakakiro Ekuwuam. Anakisiaun ayiai Akirot, Akirot ayiai kaapei ka Akuj, torai Akirot Akuj. Ka torau Akirot itunganan ka kiboi alokiding yok." Ngiburanian 13:8, "Inges ngolopei ngol bien, nakuwarina, ka ngikaru ngikaru." Ka ngina irakar iyong atyaket ngina ka Akirot, okoi, kimie nait bu ibore ngini nyiriamara ka Akirot ngin, [Kingui Lokaato Buranam ekekimoin] Eyikaun eruye edio atipei. Kingolik, erai aedakin iyong atemar eyiai atwanare lorot. Nyebeit iwon etic ngun. Eyiai nabo dang...

Erai ngakurei nu nguna keyiakasi sek. Erai ikes ngangorok aneni a ekristoit. Erai ikes ngangorok aneni a itunganan.

30 Eyiai dang akure a nguna ka akilam. Ngitunga ngulu alalak nakuwarina, epite ngolo esiomere iwon a nguna ka akure ana! Aponi iwon toripunai, aringa ikes egeunete akiduk eyunibasiti. Ka ikilosu iwon inaa, ka isitiyaet ngitunga ngalipio a ngadolai akiyiakiar ngikecdwe losukul, ka lo yunibasiti ka lokolejio, ka ngunace dang, ariamun akisiomit, "Araun ngolo ilamit," enyarito ikes ikongina, "alotooma akiyar." Nai tokona emam nguna etoronit ayong anen, tokona, iyookino ngun. Nai, aneni kang, ipedori iyong ariamun asionit dadang anakwap, nai toringa iyong nyilama. Iyookino ngun. Naarai, itapatanuni nen akonikiyar iwadio anege. Ka eyiai nen... Nai ngina itwania iyong, iesikini iyong ngun dadang alokau kon, ka ngisilinga dadang ikiyiakar iwon.

31 Alimunit ayong ngun akolongit ngina ngoon, alo Phoenix. Awoui ayong akirucakin nabo, ebe, "Apolo ngina a ngarua anu na, ngapuroguramua nguna ka akisiom dadang, ngapuroguramua nguna asayans, emam dadang nyiriamara ka Akirot ka Akuj ka Akecamit." Erai apolo kire...Emam apolo anakwap ace ngina ebeit abunore, ngina ikoni na. Erai na apolo ka akwap ngina ibatara. Ayiakar Akuj Akepolo anakwap, ngina alimunit Inges Akekirot ka totakanunete, a ngolo kinyomit ka ekebaila, ka alotooma apolo ngin amam atwanare, adiak, akialolong. Ka tokona kelemun iwon ngiboro ngulu eyiakasi tooma nakwap ngina a sayans, ngulu aponi kiwaakinai nege akikatakinia akikamakinitor ikes iwapei, ka akibatara ikes nibore ice, ka eyaunete nguna atwanare.

Ikwa ebom ngolo enayritai atomic. Emam nyayeni ayong ngirotin a ngiboro alu, nai acepaki amina ayong alimunit nu erono. Eyaete ikes eyureniam, atyakunia ngikabongor, ka totyakunai ikapongoroite torau ikabeleek. Anu nait itiyakin anen? Iriejari jik, aapikin amunyar dadang. A ngini bore ngini itiyao iwon!

32 Ilikio iwon ngikito, akiwaakin erot lo ka erot ye, a nguna ka akitangaleunio nu, ka akiwaakin ngun

tooma yok. Ka anu itiyao iwon? Icilio iwon ice bore.

tokona atami ipotu iyes tosioma, akisiom akaratas ngina a ngiemuto ke elap a ngolo ngoon ngina enyarita Akinyadot nguna Isiom, abala ebe, "Alotooma anyamet na a ngina ikiyiar ia iwon ana tokona, ebe, edolete ngisorok ka ngasorok lokaru kec ngulu alokiding kedolo ngikaru ngulu alokidin ngatomoniarei ka ngatomoniarei ka ngikan ngulu ka apolou." Totamatama ngun. Ngapesur nguna cicik angetakin apaki ngina ka aur, torai ngikaru ngatomoniarei, ngatomoniarei ka ngiarei ka ngikaru ngatomoniarei ka ngiuni, kiding anyamet nen. Kingolik iyong, nyo etiyiauni ngun, erai ngamuja nguna itubuunitai nu nguna imujo iwon. Kingolik, erai ngiboro, akimuj ka akiyar ngina eyiario iwon. Ayau sayans ngun neni yok, ka, alotooma etic ngun, eyiakasi ikes akiyar yong.

Ayiai ayong nakwap ngina a ngikirionok neni abu ayong aanyunia ngidyain ngul ngulu pa elikoritotoe edos a ngikito anakiyar kec. Emujete airing ngina ayiakasi ngikur tooma. Amasete anatar ngina etakani epedori akiyar tar emong. Ka ayiai ayong agumar akipim alokilames apei miat, ka abu ekepiyo ayong aanyun tar kanapit ngakiyooi nguna kiteet neni alwanan. Ka ekile ngolo arai lokes kang ngolo awuoi anen, abu akalimok ayong neni adol, ka ngakekonyen nguna emam nyenapito idiobore. tokona, erai kitiyato ngitalio ngulu angaru ana icebore...Apupi ayong erai oyiakatar ayong ngakekonyen ka akekook, karau ayong ekile ngolo ajokan. Ee.

Nai iyong ngol nen, kingolik iyong, erai ngun sayans, akisiom, apolo, ikimunyar iwon ka ngun. Amunyaroi iwon make. Ageun alomanikor ke Eden, ka adolu tar nakuwarina. Nai, akure kan akilam!

Nait, ikinyamite akure a nguna ka akimor. Oloto iwon, ecamitai iwon akimor.

33 Ikwaan ka ekile ka aberu. tokona, emam nyejoikinit kori mam (apeleikinit ayong) erai eyiakae ngolo sek eyiai a nguna a ekile ka aberu amina make. Erai akure a nguna ka amina. Erai anyamet, iminin ikes make. Emam nyerai nguna amam aloyiakae, erai ibore ngini keyiai sek kan ikes akitiyia ngun.

tokona ikiriamuni iwon ngiboro ngulu alalak, alotooma akiyar ngina eyiario iwon alotooma ngawat, nguna ikinyamitor iwon akure. Erai ibore iboi alotooma yok. Ecamitai iwon akitiyia ngun, epupio iwon atemar iitana. Ka iitana iwon akitiyia ngun.

Ikiriamuni iwon ngaberu nguna alalak, alorua alu, enyamit akure a nguna ka akibuses. tokona emam aberu...erai ibore ngini erai eyiakae a nguna ka aberu akure anyamit a nguna ka akibuses. Erai ngin akipup ngina einit inges Akuj ka-ka erai akekibuses a nguna aikerukitos. Ka tokona ikiriamuni iwon ngaberu ecamito ayiakau alopate angol. Kan nyo? erai naarai erai ibore ngini einakinit ikes Akuj. Ka emam nyerono ngaberu araut nguna ibusak. Ebeit kikote nen.

34 Ka, iyeni yong, ikes bon ngisubuna ngulu erai ngulu beru ikes ibusa akilo ngulu kiliok, erai alotunga. Angolotyng, aite neni a emong, apoo neni a epoo, akokor neni a ekokor, ikienyit ngini erai toto, neni a ikienyit a ngini erai pap, jui-jui iriamuni iyong ngini kile inges epol ka ibus. Nai alotunga, idodiunit erai nen inges ebunitor akibatario, ilokonyikina; ka erai aberu inges ibus nooi, ka eyiakatar ikes ekibure ngolo ka akibuses.

Meere ikwa ngice subuna lu ngulu isiaaka ngulu iteo iwon alorukudei nakuwarina; mam, mam, meere ekabila ka akibuses angin. Mam. Erai ngin ibore ngin ngini aronon noi ngini aanyunitor ayong anakiyar kang. Ee, malim. Erai ngin akibatario ngina ibatarit akure ngina akire.

35 Tokona, akure ngina akire ngina ejoikinit aberu toyiakatar, erai inges "akinap ejok ka ngilowi ngulu ajokak, ka toyiakar ekuwuam ngolo Ikwaan ka ngolo a Kristo," Temiteo ngolo esiaunan 2:9. tokona erai ngol epite ngolo ebeit aberu toyiakar. Tokona erai kicamit iyong araun ngina ebusan, erai ngol erot ngolo ebeit iyong kibusia, kingolik, erai ekuwuam ngolo ikwaan ka Kristo, ka tonapite nginapen ngulu ajokak.

Okoi, ayong, ngice-tunga ngulu ka akolongit ana alokinga ngirukudei! Emam nyipedori iyong atyakun ekile aneni eyiai aberu, ka erai ibore ngini esil noi akitere ngini nyejoikinit, emam nyaanyunitor ayong ibore ngini ikoni nen, ikwa ngitunga. Elunyara alotunga. Ngakonyen nguna iwasitai erangi ikongin, ka iyenete iyes, ngakonyen nguna esibito nguna ka agereger, ka ngilowi ngulu erai ngilejikoi. Ka, kan nyo, emam tar...ngun dadang ibatara, emam tar nyikwaan ikes ka ngitunga. Ka ngice alodyain alokinga anege, ka ngikecetim ikerunitai kwap, ikwa ngulu a ngakaitotoi, toyiakas ngarolai kingaren ne, iyenete iyes, kan nyo, erai akibatario ka akileleba! Iyookino ngun. Erai Satan, ka Satan inges erai ekebataran.

36 Ngina etiyaunia Akuj ngiboro dadang alomanikor ke Eden, ajuwak, buni Satan akibatar. Emam Satan ibore epedori asubun. Eyiai ekasuban epei bon, inges Akuj. Nai ibatari Satan esube ngolo esiaunan. Ka tokona aloma inges tooma (Nguna acamit ayong erwor nakuwarina ikes ngun) akibatarit esube ngolo esiaunan ngolo ka akure.

Tokona, aberu ikwanginapei sek alimunitor ayong ekingaren, ecamit akibuses. Eyiai icebore tooma keng, ebe erai inges aberu ka ecamit inges ayiakau alopate angol.

Nai epite ngolo eyiakatar ikes lorotin nkuwarina, ebanyito ngitim ikwa ngikiliok, tonapito ngilowi a ngikiliok; abobongiosi ngikiliok dang akinap ngilowi ngulu angaberu, ka akibany ngitim dang ikwa aberu. Kingolik, erai akibatario, ngakiro dadang! ebatar tar akonikimuj. Akonikiyar dang ebatar. Akonikure dang ebatar. Akonikiitanit dang ebatar. Erai apaaran ngina ka akibatario!

37 Erworit ayong anege, meere paaran, nguna etapito Eden ngina a Satan. Abu Akuj ya ngikaru ngalipio ngakanikapei, ka kitiyau Eden ngina eyookino. Buni Satan ka aekin ngikinyom, ka akijasun ikes. tokona eyiakar inges ngikaru ngalipio ngakanikapei, ka ayiakaunor inges Eden keng ngin a sayans, ngina abatarere a nguna ka iyookino nabo.

Ka erai na anyamet ngina ka akijal, akijal. Ariamut ikes tar ngikanisai nakuwarina, akitodol ngina ejalere. Nguna akire ngun. Elosete ikes tooma nen, eloseneneete ikes lokanisa, arau eloji, meere nabo ekanisa. Erai ekanisa akibois ngina epote ngitunga iwapei ka akukonokin Akuj alotooma Ekuwuam ka Akiyookino. Ka nakuwarina arau eloji. Elosio iwon inaa a nguna ka ariamun esaa ngolo kimalanakinnet, ka akimor, ka akimat emajan alokamais aduketait, ka alosit lore akitodol esabit ngolo etupakini, ka erikakin iwon etic yok ngolo ke edin.

Tokona erai anyamet ngina ka akibatario. Ebata Satan akure ngina abu Akuj kiwaak tooma kon, akikureikinit. Eyiai Satan akibatar ikes. tokona kicamit iyong ayenun nguna akire, akibatario...

38 Erai kicamito iyes ngaberu akibuses, yaasi Temiteo ngolo esiaunan 2:9, erai ngin "Akisiro make ka nginapen ngulu ajokak, kapei ka ekuwuam ngolo ikwaan ka ngolo a Kristo, ngolo ka akitasiono, topupete ngikusikiliok," ka ngunace dang. Erai ngol epite ngolo ejoikinitor iyong kisiror, akonikiyar ngina iyari iyong.

Ibatarit inges eyiakae ka Akuj ngolo akire, ka akure ngina ka Akuj ngina akire, ngina ka akuwan ka etau, kan ekibure a nguna ka asecit. Asecit, akibatario! tokona ikiriamuni iwon, itunganan nakuwarina, epite ngolo ayaariata ikes akibatario ngin; akure a nguna ka Akuj, akure a nguna ka akibuses, ka ngikabilai ka akure dadang. A nguna a ngakipi, elocokis ikes ngin tooma nakimwonore ka akimat. Akure a nguna ka alakara, a ngitunganan ecamit alakara; akure a nguna ka akimor; ngakurei nu dadang nguna iwaakinit Akuj tooma yok, erai kotere iwon kinyamite akure a nguna Keng, nai ikatakinitai iwon akisimwonikin ka ekabila ece ngolo ka akure, ka ekabila ece ngolo ka akibatario ngina ka akure a ngina iyookino. Ingolik iyong epite ngolo eyiakar loyiakae-a? Ingolik iyong epite ngolo eyiakar Lokuwuan-a? Etamio iwon, ikwanginapei ca ikiloseneeneere iwon lokanisa, etemokin ngakiro, nguna dadang ejoikinit iwon etic ikes ngun. Ejok, Edyakara ngun kire. Mam.

39 Ecamit Akuj iyong ikinyamite akure a nguna Keng! "Ikwanginapei iburitor atili ngakipi nguna ka ayonai, ikwanginapei kwangin inges iburitor ekatau Iyong, Okoi Akuj." Ingolik-a? Ingolik-a?

tokona, erai kiburito atili ngin ngakipi nguna ka ayonai, ido bu icetunganan, ka bu atili ace ngina aburon, ka tema, "Tema, akalimokini ayong iyong nguna ebeit ayong etic. Ayeni ayong neni eyiai akipany ngina ke ecoto alokwap anege." Emam ngace, emam nyiitani atili ngin ngun. Emam nyitiyakenete inges ngun adiojokis.

Ka emam idiobore ngini epedori akisimwonikin akure ngin ngina eyiai tooma nitunganan, akitodol ngina elomunia Akuj tooma. Iitana inges toyiakar ngun, kori totwan. Ka emam idiotunganan ngini eyiakar apedor akikatakinit akitunyit kori akisimwonikin akure ngina akuangan ngin, ngina eyiai tooma keng, kan ngiboro ngulu a ngakwapin. Emam, malim. Erai amamu akerit Akuj akitiya ngun. Ka ani ikinyamit iyong akure a nguna ka Akuj, nyimala ekalimonokinan ka akiwaakin ekonikiro lokitaabo. Erai ikinyamit iyong akure a nguna ka Akuj, eyiai ipei bore ngini kisimwonikinnet ngun, erai, akiriamun kapei ka Akuj. Erai ikinyamit iyong akure a nguna ka Akuj, erai ngol bon erit ngolo kiriamunet kapei ka Inges, erai akitiya ngun.

40 Ka nait eyiai akotu ngina apolon, dang, erai pa kikienyi akitere nguna itiyai iyong alotooma esaa ngol. Erai ikinyamit iyong akure a nguna ka Akuj, toyeni kire atemar Akuj iitana ariamun. Kingolik, toyeni kire atemar eismwonikin akonikure. Nai kepedorit sek Satan akibatar iyong, anapetait angina sek aloyiakae an, ka etiyai inges nguna epedori, ikatakini inges ka apatanu akisimwonikin iyong.

Abu ekile toloma kinga, nyo einakinit ekile ameret? Erai naarai eyiai ibore ngini isialolongi ka ngini ewanit inges. Eyiai ibore ekadakina alotooma keng.

41 Ayiai ayong Mayo, nege meere apak ngina awoyan, ka ayiai ayong inaa nakingingitingito. Ka nai aponi temarai aneni anu, ebe, erwor nguna etapito ematet ka abu ayong alimoki ikes ebe amasi apakang.

Temasi, "Nyo ainakinit inges akimat?"

Abu ayong atema, "Emam nyayeni ayong."

Abu inges tema, "Erai naarai ayiai ibore ngini pa esimwonikinit inges, amasi nait totami akikelengiarit ibore ngin anatameta keng."

Abu ayong ekamu ngun anenipei kingolik. Arai kire Akuj, inges ibore bon ngini epedori akisimwonikin

akure ngin. Akuj bon inges ibore ngini epedori akisimwonikin akure ngina a ngitunga, erai acamun Akuj.

42 Tokona eyaanari Satan ngiboro lu, ikwapei sek alimunitor ayong, ka akibatar ikes. Erai pa-erai pa kiinak iyong akure ngin akibois ngina iyookino anakiyar kon, ka nyikikureikinit ka ayaar ngiboro ngulu edaunit Akuj akorakin anguna ka akiretakinia akure ngin, akitudunge inges, ikirikori nai iyong Satan nabwalin ngace nguna a ngakipi a nguna ewaasi nguna ka akwap ana. Ebeit iyong toyiakatar inges. aiwace. Erai pa kipedori iyong ariamun akimuj, ebuni iyong akimuj alobukit angagasiyai. Ingolik-a? Ka erai pa kiriamu iyong ngakipi, ka toyiai iyong akirid, ibuni iyong akimat alokabila ka adio bwal, naarai eyiai iyong akirid.

Nai emam apeleikinet aneni angun, ngina ikinyamitor iyong akure a nguna ka Akuj, naarai erai Akuj-Akuj ngolo eyiari, meere ngice-eemuto. "Enyamit ekatau akure Angunakon, Akuj ngolo ayiaran," Icebore ngini ikiinakini iyong ngakipi nguna ayiarak, icebore ngini isimwonikini.

43 Eyiai eceyiake, ngolo eyiai sek, akure ngina eyiai sek, tooma nakure ngina alotooma etau. Imina yong atemar, "Lokaato Buranam, erai akure ke etau ngina, erai ngina sek eyiai-a? Ee, erai ibore ngini sek eyiai a nguna ke etau akure akinyam. Ka erai, naarai Akuj ikitiyauni iyong alopite alo, kotere ikinyami iyong akure a nguna Keng. Ecamit Inges itonyamite iyong akure a nguna Keng. tokona, abu Akuj ikitiyau iyong ikongina. Emam pa abeit Inges ikitiyau iyong alopite a ngol, nai abu Inges kitiya ngun. Ka erai nyikitiyaunit Inges iyong ikongina, kotere ikinyami iyong akure, keyiakaun akingarakinet anasuwa ka atubokinio, atemar, "Emam pa akanyamit ayong akure a nguna ka Akuj." Nai, emam akingarakinet, itiyat iyong. Ibuni iyong akitarauun nyo; acepaki ibuni iyong akitarauun akonibreu, acepaki ibuni akitarauun inges akonimotoka, acepaki ibuni iyong akitarauun inges icebore, acepaki ipedori iyong alosit lokanisa ka akikatakin akisimwonikin inges. Ka emam nguna etoronit ayong anguna ka alosenen lokanisa, nai meere ngin akisimwonikinet. Erai ariamun Akuj, Akuj ngolo ayiaran, Akuj ngolo Anakuj, tooma lotau kon, ngolo isimwonokini akimuit ngin ka akure ngina ikimuitor iyong ngin.

tokona, naarai abu Inges ikitiyau iyong kotere ikinyamit iyong akure a nguna Keng, a nguna ka Akekimor. tokona, eyiai akure ngina akire a nguna ka akimor. tokona emina iwon akiriamunun kaapei. Itiyao iwon ngun nakuwarina. Iriamunoi iwon nege nakuwarina naarai emina iwon akiriamunun, make. Kaanukiro itiyaera iwon ngun? Naarai eyiai icebore tooma yok ngini iitanit akiriamun nginice ka nginice. Ka erai ngun nguna eyiakasi sek. Ka tokona iriamununoi iwon kan alosikinet ngina adaadang anege, erai ngin, naarai ikinyamit iwon dadang akure a nguna ka Akuj. Ingolik-a? Ka nait iramunoi iwon nege jui-jui, kan alosikinet ngina adaadang a nguna ka akimor. Alokansisa nakuwarina, anege, acepaki ayiakasi ngatameta nguna egelegelia nguna a ngidinio, ka ngunace dang; nai ngini ebunio nakure ngin, iriamunoi iwon a nguna aipei bore, apei losikinet: Ikinyamit iwon dadang akure. Ngice acepaki enupito akiwat, ngoloce ebatisimu, ka ngoloce abukokin, kori ngunace dang; nai ngina edolunio nakurea nguna ka Akuj, eponio iwon ka alosikinet apei. Ka abu Akuj ikitiyau iwon kotere itiyao iwon ngun, ikinyamite akure a nguna Keng ka a nguna ka Akekimor. Emam nyayeni ayong idiobore...

44 Ngina irakar iyong idya ngini cici, atamunit ayong aponi eketopoloun ayong alokal a ngolo akuliakana. Ka atamunit ayong ngapakio nguna alalak amina ayong alosit kinga arukit ka ngulucetunga. Emam pa anapi ayong esibit alosi nakibois ngina ajokan. Nai, emam pa ayeni ayong, eyiai icebore ngini etapit ngitunga, ngini amina ayong. Abu ayong ominak ayiakut ka ikes. Nai arai ayong nooi kori iwadio, ngolo enyaritai, amesek ngina kirionon. Ka ngina ariamunia ayong akiteyiaro ka abu oripu icebore alotooma kang, ngini akanyamitor ayong akure, arai Ekone, icetunganan ngini erauni irukitos aneni kang, icetunganan ngini apedori ayong akikinyom, icetunganan ngini ipedori iyong akisiboikin ka tomora ngakonitiokisio kaapei. Ka ngina ariamunia ayong akisimwonikinet ngin ngina ariamunia ayong Yesu Kristo, ekesimwonikinan ngolo akire ngolo elemari nawai dadang-dadang...ngolo itudunge akure ngin dadang, ka ainakin iyong icebore ngini etakani atemar emam nabo icebore ngini epedori akilujokin nakibois Keng.

45 Ka tokona epite ngolo ikatakinitor Satan akibatar akisimwonikinio na ngina a etau, akure ngin ngina a etau! Ikiatakini inges ainakin iyong ngiboro dadang akisimwonikinia inges. Ka erai inges ngolo emodiana alorua a ngulu ka akibataro alu. Erai na akwap ngina ibataritai. Erai ekabilae ngolo abatar. Erai ngitunga ngulu ebatar. Angini bore ebatar, ka ebatana iwadiwadio akitodol ngina araunia anyamet ngina aliokonon ngina iloit adio dadang ngina ayiaritor idiotunganan alotooma. Erai ngina aliokonon nooi akilo.

tokona emam nyipedori iyong atamakin neni adol aliokonon ngina ke ebuku, tar kaapei ka ngikaitotoi yok, ikwa ngitunga ngulu ka Amerika.

46 Erworo ayong kuwar. Ayiai ayong namoni ngisabito ngidi ngulu alunyar ka abu oriamu apakit ngina ke esigara eperi anamoni. Ka egiritai neni abala ebe, "Eliyet a itunganan a ngini etami." Ka abu ayong olot etorit namoni ngamairei ngadi, ka abu ayong abongu; edongite ericit ngun anatameta kang, "Eliyet ngolo a itunganan a ngini etami, ka akiiret ngina a itunganan a ngini emasi esigara."

Emam ngace, ayiai ayong nasuban ka akwap, ngikaru ngiarei kau, totamunite ngina ayiakatar ikes Yul Brynner ngol ka nguluce dadang aina, ngina ayiakatar ikes akidodianar epite ngolo itiyaere isigara. Ka epite ngolo alemunere apuru ngin ka adengokin nakapongoroite ngina a marble, ka tolemunai ekipaama ka

nikotin aina, kiwaakinai nakau ke edoo. Ka alotooma ngirua ngikankaarei, ayiakar inges ekansa ngolo alal noi emam pa apedorit inges tar anyoun angakejen keng. Kingolik, alosigara ke epei! Ka edodiunitai epeti ngolo elomariata ngun louko ngolo a itunganan. Ebasu ngice alotooma kes ebe, "Emam nyelikonori ayong. Ewaanakini ayong nakituk ka bon." Etakani ro atemar elomari nakumul ka tolot jik kwap ikoni nenipei, tooma logooro, kingolik.

Ka abu nai ekile lo tema, "Engolik ayong erwor ngolo alalan nguna etapito eliyet." Tema inges, "tokona, erai kiyiakar iyong akiitanit," eyiai akure, kingolik iyong, "akiitanit ngina ka akimat esigara, esigara ngolo eyiai sek ngolo isimwonikini akiitanit ngin adaun apaki adio. Nai erai kiyiakar iyong eliyet, eyiaikini ngisigarai ngiomwon akisimwonikin," tema, "naarai iyiai iyong ariamun ipei alotooma ngiomwon ngulu ka apuru."

47 Ka tema, "Akiiret ngina a itunganan a ngini emasi esigara-a?" Kingolik, emam nyipedori iyong ayiakaun ka apuru mati kilem iyong adakai ke etaba. Ka ani kilemu iyong adakai ke etaba, elemu iyong ekansa. Aso iyong ngolo nen, kingolik, akisupunet. Ka atami ayong nguna a ekampani a ngolo eyiai lobuku, ka eyiari kan ebuku lo, ido ka akisupunet ngina ikoni nen, ngina modikinet kire ngikeboyok ka Amerika, amodikin ikes. Eliyet a itunganan a ngini etami-a? Erai akisupunet ngina ngielaret ngisigara ngolo alalan.

Abu nait ayong otamatamak nguna a ibore a ngin, "Eliyet a itunganan a ngini etami," Abu ayong atamak, "erai ngin atametait ngina ajokan." Aso eyiai Eliyet ngolo a itunganan, inges Ebaibul lo. Eliyet a itunganan a ngini etami erai keya Eliyet lo, itolomuni akiiret ngina a itunganan a ngini iyookino. Ingolik-a?

tokona, emam nyipedori iyong akiriun asekit Alobaibul alo. Mam, iretakini inges-inges. Eliuni inges-inges kinga. tokona, ipedori iyong alosit lokanisa, ido ya ca idiobore, nai emam nyipedori iyong abunore itorunit Lobaibul lo ka toyiakaunor ka asekit. Emam inges nyityauni ngun. Eliuni inges asekit dadang kinga, ka ikiinakini akiiret ngina a itunganan a ngini iyookino. Naarai erai ketami itunganan atemar ecamit inges araun ngolo akwangan, ka akikwaanikin ka Akuj, ka arau lokoku ka nakoku ka Akuj, ecamit nai inges ekabila a eliyet ngolo iyookino. Aso iretakini Inges asekit dadang alowai alo a ngolo ke Ebaibul, ka epedori Inges ayaun Ekuwuam ngolo Akuangan itorit Lobaibul, ngolo egiri Ebaibul. Erai akiiret ngina a itunganan a ngini akuanga, ayiakaun ka Eliyet ngolo a itunganan a ngini etami.

48 tokona ikiriamuni iwon epite ngolo emodianar inges nakuwarina. Matayo 24:24, ebala Yesu, "Alorua angulu esidiok, ebe, idunyakinosi ngikuwuamin ngulu yiarei ikwaan akitodol ngina emodikiniata ngulu Seuna erai kepedor." Epite ngolo Idunyatar! Ikwaani, wuoitakoi amodikinio ngina ka ajokis ka aronis, ngina ikiyiakar iwon nakuwarina!

Tar alotooma ayok-alotooma ayokopukan, alotooma epolitiks yok, emam iwon tar nyeriamuna ediotunganan ngolo epedorio iwon akiwaakin ikwa ngolo apolitiks, ngolo epedori akiwuo kan nguna etami inges atemar iyookino. Ai eyia Patrick Henry ka George Wasington, ka Aburam Linkolin ngolo a ngarua anu? Ikwanginapei alimunitor eyoko president aina, "Erot, erai kecamito ikes komunism, epedorete ikes ariamun ngun, nguna dadang ecamito ngitunga." Erai pa kerai ngol etunganan ngolo nyepedori akirwor aketametait! Epedori ekile akiwuo kan ekisil, epedorete ngun akiwuo kan nguna erai ekisil...acमित alosit neni edit epeget.

Ka erai ngol erot ngolo ariamut ngitunga, alotooma ekanisa. Ecamito ikes abunore ka arucokin ka ekanisa, ka ebasu ikes, "Okoi, emam ngace, ikes ngun, adau ayong arucokin ka ekanisa tokona." Iyiai iyong akikatakinit akisimwonikin akure ngina apolon ngina akuangan ngina abu Akuj kiwaak tooma kon, epem ngolo kidaret ngol ikatakinit akisingoliyar iyong nibore ngini akire, ka ikatakinit iyong akisimwonikin inges kan arucokin ka ekanisa, anacetun akitatam a ngitunga, kori icebore ngini ikoni nen. Tomam bo ibore nai ayiakut ka Akuj nginapei ngin ka akilelebio ka Akuj Elope tooma nakiyar kon, inges isimwonikini ngun.

49 Emam inges nyimwonikin ka akitatam a ngitunga. Emam nyipedori iyong akiriun akitatam a ngitunga Alobaibul. Mam. Emam tar Ngikisila ngulu anganupeta a ngikiakia, ngulu ca enyaritai, emam nyitorunio iwon nen. Kitoodikinai ayong Alobaibul neni ebookor ekisil ngolo a nganupeta a ngikiakia ebe, "Anup ayong ekanisa ngolo Akuangan ngolo a Roman Katolik; anupit ayong akilip ngina a ngikebusak;" tobala bo Ebaibul, "Eyiai epei kadiekan ngolo eyiai kiding ngitunga ka Akuj, ka erai ngol Ekile Kristo Yesu." Emam nyipedori iyong akiriun ngun Alobaibul.

50 Emam nyipedori iyong akiriun ngidongasinei lu, ka ngisokologe, ka ngiboro ngulu itiyaete ngitunga nakuwarina, abilibila na ka watusi, ka ngiboro lu dadang, Anakiroto ka Akuj. Emam nyipedori iyong akiriun apolo ngina a ngarua anu Alobaibul angol. Eremokino ngun. Ingolik-a? Ka ikatakinit iyong akisimwonikin akure ngin, nai, kingolik iyong, isimwonikini Ebaibul lo akiiret ngina itunganan ngini iyookino kori aberu. Ekuwuam ngolo Akuangan lo, ngolo ekienatar ikes, ka tobas, "Econgakinosi iyees ngakusitameta." Nai erai ngun ikes isimwonikinete akimuit ngin, icebore ngin ngini emam nyeyeni akwap ngadi nguna etapito inges. Ebatarosi ikes make, alobatisimu a ngolo akire a ngolo a Ekuwuam a ngolo Akuangan ka Akiroto ka Akuj, (neni a ngai?) nabwalin, nablwalin nguna a ekanisa, nguna angakitatameta a ngitunga ka ngikisila ngulu anganupeta, ka atyakatyaka ngina a ngidinio, ka ngunace dang.

Tema, "Irai iyong Ekristoit-a?"

Arai ayong ngolo a Mesodist. Arai ayong ngolo a Baptist. Arai ngolo a Presbiterian." Emam apolou eyiai nen aneni ka Akuj, meere tar ipei bore. Emam nyipedori iyong kairiun ngiboro ngulu Alobaibul anege. Ka iyiai iyong akikatakinit akisimwonikin akure ngina akuangan ngin ngina abu Akuj ikiinak iyong, itonyamitor akure a nguna Keng. Iyookino ngun-a? Tema atuko, "Amen."

51 Tokona, iyeni yong elimunit Daudi anege, "Anguna ka Akuj a ngolo ayiaran." tokona, "Alotooma nakisiaun ayiai Akirot, Akirot ayiai kaapei ka Akuj, ka Akirot arai Akuj. Ka torau Akirot itunganan ka kiboikin kiding yok." Emam nait akisimwonikinio akitodol ngina eraunia Akirot na, ngina erai Akuj, ngina eraunia ngina eyiari alotooma kon, ianyuni nait iyong Akuj Elope ilelebikini ngakiikineta nguna abu Inges tosub Alobaibul.

52 Tokona ikiyiakar iwon ngikelocok Ebaibul ngulu egelegelia. Ilocit ekanisa epei alorot alo, ngoloce ilocit alorot aye, ka ece nabo alorot alo. Emam ngice nyeyaito nai ngadikidio alotooma keng; ngice eyaito nege ka ama, ikabeleek keng. Nai Akuj Inges Ekelocon Keng a Elope. Ngina elimunio Inges akiikinet ka akitodolikin ngun, inges akilocunet ngina ebeit.

Erai ekeik ayong iyees atemar ayiakaun ayong nege nakuwarina, ka ayong lo, erai ngin akitidolikineta ngina ka akiikinet kang. Erai katema ayong eriamun ka iyees nataparacu, ka oyiakaun ayong nen, erai ngin akakiikinet. Emam nabo akiitanit akigare ke ediopite, iitana ayong ayiakaun amaga.

Ngina elimunio Akuj akiikinet, ido bu ka akitodolikin akiikinet ngin, erai ngin akilocunet ngina ka akiikinet. Ka ekeburit ayong atemar erai idiotunganan dadang ya Akuj Anakirot Keng, ka aanyun erai pa kiyookino adio kirot dadang ngina eyiai tooma Lobaibul. Nguna akire ngun. Inges akure ngina eyiai tooma nen.

Ibala yong, "Arai oyarite ayong alorua a Yesu, kitiyat ayong nu-ka-nu."

Kan nyo, iyari iyong alotooma ngikirua. Anu itiyao iwon kan ngun? Anu itiyao iwon? Ibala yong, "Emam ngace-a?" Nguna itiyia yong acepaki ikes etiyato ngiparisayon dang. Emarara ikes dang lokanisa, ka tongerito Yesu Kristo.

53 Ebookoi iwon jui-jui nakuwarina, ikatakinito ngitunga atemar, "Esikwaana. Ejoikinit iwon akisikwaan akaratas ke Ebaibul ka akaratas ngina ke Ebaibul, akigiret ka akigiret." Emam ngun nyerai Akiyookino. Mam, emam nyerai Akiyookino. "Akirot ngina Angayonanin na akepolou na, ka nugu akecepolou na." Ngiyonanin make, alokansol a ngolo alo Nisia, ka ngikegirak alokau aina, ayiakatar ikes ngayeunet nguna egelegelia. Anupit ipei nu, apeleikinit ekasioman ngolo Yonanit nu, ka abala ngoloce ikwanaga ngoloce apeleikinit erai ikwanaga. Ka apotu kiburata kan ngun. Emam nyitanitai iwon akilocunet ngina a Ngikasiomak a ngulu a Ngayonanin kori ngakiro nguna a Ngayonanin.

"Ayenun inges erai Akiyiar," itunganan, Kristo Elope! Meere akisikwaan. Erai apukokinio ngina edukokinit Akuj Ekanisa Keng. Erai pa keduki iwon kidiama Ekanisa ngolopei ngol...Ebala Ebaibul, "Abel, a nguna ka akiyiun!" Ido erai akiyiun apukokinio ngina Ekujuwana. Kingolik, erai akiyiun apukokinio ngina Ekujuwana. Iyookino. Ibore en dadang edukokinitai kidiama napukokinio nait, ka mati ca ikipukokinitai iyong nu! Tema Yesu, "Eketalakarit Ayong Iyong, Papa, naarai iwua Iyong ngiboro lu aneni a ngikaosok ka akwap ana, ka ipukok neni eyiakasi ngingweya ngulu ekapakina akisiasaun." Kingolik, tokona, edukokinitai ibore dadang nen, iitana iyong toyenu itunganan!

54 Ka emam nyipedori iyong akisimwonikin ngun kan arucokin ka ekanisa. Iitana iyong toriam itunganan, Akuj Elope, ngolo erai Akirot ka akilocunet Keng a Elope nakuwarina, ngakiikineta nguna abu Inges kiik nakuwarina. Ngitunga ngulu alosi Inges ariamun anakolongit ana, "ekanisa ngolo emam akemer kori abilakinet," meere akepolou ngidinio; erai akepolou ngitunga, ngipeipei ngulu emam akemer kori abilakinet. "Kerai ngiarei alokitaada, ayai Ayong ipei ka aesikini nginice." Nai ngina Akuj, akure ngina akuangan ngin ngina kikwaanikinet ka Inges, ka nai kingolik iyong atemar eyai Akekirot tooma kon, erai alope ngina itogogongitai, ebe irai iyong eketiyan ka Akuj. Nguna elimuni Akuj dadang, kikomakini iyong neni a ngun, iyiai nait iyong abunore alorot a ngolo akire akisimwonikinia akure ngina akuangan ngin ngina eyai tooma kon.

55 Okoi, eerobo, ikikienatar iyong ngitunga, ka atemar, "Icongakin ngakonitameta. Ikikoposi iyong ngikerep." Nai totamunite neni imasenenea iyong, kingolik. Kingolik iyong neni eyiakasi ikes. Totamak iyong akare ngina apolon ngina ipurutaunit ngakipi nguna asegak, ka ipei tunganan alokwap aina anapanya a nguna alokwap, kaapei ka ngitak angakidodoka, ka ngikisila ngulu anganupeta, ngiboro dadang eperete alotooma keng, tomasete alokwap aina, kingoliunito kidiama ka itokienatar iyong-a? Okoi! Kan nyo, nyeyeni inges, elelia ngolo kitudunget akure ngolo iyaria iyong. Erai ngun jik kire.

Ikiyiakar iwon Akuj ngolo ayiaran. Meere ngolo abu totwan ngikaru apei liput ka ngamiangakankoomwon kolong ka edongit iboi analial, nai erai ngolo abu toyiaru nabo. Ngiburanean 13:8, ebala, "Inges ngolopei ngol bien, nakuwarina, ka ngikaru ngikaru." Ekuwuam ngolopei adoe anakolongit a

Pentekost inges Ekuwuam ngolopei eyiai nege tokona. Erai Inges atyaket ngina ikisimwonikini, naarai erai Inges Akiro. Iyookino. Abu Ekuwuam kigir Akiro, Inges locununui Akiro. Ebala Ebaibul, alotooma Petero ngolo a ngiarei, ebe Ekuwuam ngolo Akuangan inges egiri Ebaibul, "Ngikiliok ngulu kolong, ngina adoikinio Ekuwan ngolo Akuangan, apotu kigira Ebaibul."

56 Tokona, emam nyipedoru iyong akitiya ngun, emam nyipedoru iyong akisimwonikin akure ngina akuangan ngin meere kan idiobore mati Eyiari Akuj alotooma kon, alotooma Itunganan ngini erai Ekuwuam ngolo Akuangan. Akisiom, etal, Alomar lokanisai, akinyago ngikisila ngulu anganupeta, akimarakin tooma nakimor; ngiboro lu dadang ejokak nooi, nai emam nyitudungeete ikes akililing ngina akuangan ngin, akure ngina akuangan ngin, atemasi, emam nyisililingi akure ngina akuangan ngin.

Ayiai ayong akipup Billy Graham, ekalimonokinan ngolo apolon, akuwar ngina ngoon. Akalimokini ayong iyees, elipi ayong a nguna keng adepar neni sek. Abu ayong ongolik inges ikulikuli ngun nenikec, epite ngolo etiyaata ikes. Abu inges tema, "Atukot ngina a ngikasikou etiyauna alorot kwap, kibelukakina ngakecekolai! Elose te kwap inaa neni amam ikes amucuruso ngina lotot, tokodakinito icebore lokumes kec. Nai ayiakasi atiyaar alorukude, [kibapakini Lokaato Buranam ngakekan] kibapete ngakecekan ka kibapete ngakejen kec. Ejok, atakanete ikes esibit ngibangiok ngulu pa akuwangak. tokona, kingolik iyong, nai eyiakatar ikes ibore ngini enupito ikes. Eyiakatar ikes idiobore, italakarit etau. Ayiakatar ikes idiobore ngini etalakarit ikes. Abu aceberu tolot kirumeik akekou tooma nibore ice alokwap aina, ka atamete ikes kori erai inges ngina aponi toarai, ka amam inges amucuruso ngina ayiai inges tooma. tokona ikiriamuni iwon ebe ngikiliok lu [kibapakini lokaato Buranam ngakekan] ayiai ibore ngini ebapiata ikes ngakanikec. Alakara ikes. Etiyaete ikes icebore.

57 Emam ngace, erai kitami iyong akitiyia ngun kan ekisil ngolo itami iyong iyookino anege; ka towuo alokanisa ka kibapak icetunganan ngakekan kori ngakecekejen, kerikosi inges ngidikonin king angina a epuke. Kingolik, elocokis ikes ngikecetunga araun ngabwalin nguna esiliaka nguna a ngakitatameta a ngitunga ka ngidinio, akilo akimuj ikes Akiro ngina ka Akuj ngina akuangan, ngina ekorakinio kan Apedor ngina ka ayiarun a Yesu Kristo.

Kingolik, ikatakinito ikes, itudungeete ikes akecekure kan erwor atemar arai ayong Edokito ati ka ati," kori alomun aloseminari ke ece kori alosukul ke ece. Nai, kingolik iyong, ikatakinito ikes akisimwonikin make, tema, "Tokona ebuni Akuj akiker ayong naarai arai ayong Ekekeyokon. Ebuni Akuj akiker ayong naarai arai ayong papa ngolo akuangan ati-ka-ati, kori episkoopi Ati-ka-Ati," kori icebore ngini ikoni nen. Ikatakinito ikes akisimwonikin akecekure anen, nai nyipedorit iyong etic ngun. "Ikiyiakar ayong e Ph.D. LL.D. Ikiyiakar ayong ebacala ngolo ats. Ikiyiakar ayong nu." Iyookino ngun. Nai, aneni kang, erai ngin alonilwanis aneni ka Akuj. Iyookino ngun. Iyiai iyong alwaniar aneni ka Akuj, anginapaki dadang!

58 Iyenuni iyong Akuj kan anaikin. Emam nyipedoru iyong asiomun Nu tooma kon. Idokinitoi tooma kon! Erai idiobore ngini ikiinakini Akuj iyong. Emam nguna itiyauni akisiom aneni angun. Emam pa apedorit epei kile ngolo apolon Alobaibul tar akicemakin eseeji lokiro keng, ekakuang Petero. Erai ngun jik kire, inges kaapei ka Yokana, ebala Ebaibul, "Arai ikes ngulu abangaaka ka emam pa asiomito." Nai abu kitalaka Yesu ainakin inges ngilaceta ngulu ka Apukan, naarai anyamit inges akure a nguna ka Akuj. Amen. Akikureikinit a nguna ka Akuj, akimor. Ee, malim. Okoi, ayong!

Atami ayong a nguna a Isaya, esorokit ngol, okoi, esorokit ngolo ajokan, ayiai inges inaa tooma Loyekalu, apeikolongit.

Ekabaka ngolo apolon, ka inges kisingolia ekereet neni keng ka atami kori erai inges epei alikiliok a ngulu apolok. Nai, ca arai iges ekile ngolo apolon. Aponi kitopolounai inges, alokauriak a ngulu ajokak, toto ka papa ngolo ajokan. Nai ngina alomaria inges kinga, aponi kitesegunai politiks keng, ka abu inges kisiidirik ngiboro kaapei ka Akuj. Ka abu Isaya kitek inges totami atemar kori erai inges ekile ngolo apolon, kiwaak inges ikwa aanyunet. Nai nyebeit (emam) iyong akiwaakin idiotunganan, nai Ekile ngol Kristo Yesu, araut akus aanyunet. Ngitunga dadang isipionorosi. Akau ka adio urien, abu inges todol nakibois; arai inges-arai inges ekabaka, nai abu inges kikatak ayaar akibois ngina a esasedoti ka abu tolot tooma loyekalu, ka abu atapon toburisikin inges.

59 Ka abu tobul Isaya, aso abu tolot loyekalu ka abu inges togeu akilip, atami inges kori elosi inges kwap ka akilip adiourien. Ka tokona, kingolik, arai ekile ngol ekaduaran; nai kaama aloyekalu arai esorokit, egworo inges neni ka Akuj, apei kolongit, ka abu akitaanyunet todayu kingaren keng. Ka ani itiyakini inges ngun, abu kingolik ngimalaikan, Ngikerubin, ka ngikecereetin imukoritai a ngakecebebenuk, ka ngakecekejen dang emukoritai, toporete a ngabebenuk a ngaarei. Ka alose te kingaren ka kau, kidiama ka kwap aloyekalu, kigworos, "Ngolo Akuangan, akuangan, akuangan Inges Ekapolon Akuj ngolo Etiron."

Ka abu Isaya, kan akure ngina alalan ngina ayiakar inges, aepaki asiomit. Acepaki ayiakar asiomit ngina ajokan. Ayiakatar inges atametait epite ngolo ejoikinitor Akuj toyiakar. Abu inges kiira ngisasedotin. Keyiai inges loyekalu. Etopolounitaiinges ikwa ekanupan, nai, kingolik iyong, emam pa abunit inges ereet ka ereet kaapei ka ngun ekingaren. Ingolik-a? Ayiakatar inges akiitanit ngina kititaet nguna iyookino. Acamit inges araut ngolo iyookino, nai ayiakar inges ewai ngolo ka asiomit. Ayiakar inges ewai ngolo

asioloji kan ngun.

Nai ngina adolio inges loyekalu akolongit ngin, ka kingolik inges Ngikerubin iwakiwakete ngabebenuk nu kingaren ka kau, abu inges toripu atemar ijaanakinete Ngimalaikan lu aloreet ka Akuj (Ka emam pa ayenete Ngimalaikan lu tar ibore ngini enyaritai asecit; ka ani ewaasi alokingare ayiakut ka Akuj ayiai Ikes akimukorit ngikecereetin, kotere epedorete akiwuo alokingaren ayiakut ka AKUj.) Abu nai ekaduaran ngol kikaleu, "Utukui ayong, naarai arai ayong etunganan ngolo nyeseagak ngipon. Ekasioloji dadang, esioloji ka nguna asiom ayong adadang, akatametait dadang ngina ikiyiakar ayong kan nguna etapito Akuj, ayiakaun ayong ereet ka ereet tokona." Tema inges, "Arai ayong etunganan ngolo nyeseagak ngipon, ka eboi dang alokiding ngitunga ngulu nyeseagak ngipon." Ngakecekitatameta nguna a ngikisila, ka ngiboro ngulu itiyato dadang, emam pa adolokinito akibois ngin neni aris inges adol tooma nayiakut ka Akuj, ka abu kingolik Akuj a ngakekojen; Akewaunit, ngina eboyo Inges alokicolong alokidiana, alotooma Ngiburanian. Ka ayiai Inges nen, ereet ka ereet erai nguna akire. Ka abu inges kikaleu, "Arai ayong etunganan ngolo nyeseagak ngipon, ka eboi dang alokiding ngina a ngitunga a ngulu nyeseagak."

60 Arai nait Ekerubit inges alemuni ngatotal, ka atotole ngina ka Akim anamuroet, ka akitap ngipon ngul. Ka akilocokin inges anaraut ngolo akurianan, kori alo tunganan a ngolo asiomit, emalim, torau ekaduaran ngolo erworo Akirot ka Akuj aneni keng. Kire, eringa inges eyiai nayiakut ka Akuj, arai ibore ngini etegelikina. Akure ngina ayiakatar inges ngin, aris adol nakibois ngin nait, akitodol ngina eleleburor ka Inges.

Ka kimie okolimok iyong, ekone, emam nyamitakin it ayong atemar ngikanisai ngiai ilomanari iyong, ngirorua ngiai inapit iyong, erot ali itorenene iyong, kori ikiwasitai iyong, ikibatisatai, kori dadang ca neni ikoni iyong; akitodol ngina iriamunotor iyong ka Etunganan ngol, Yesu Kristo! Inges, inges ibore ngini ikisimwoni.

Emam edonga ibore esubakini; acepaki iporori iyong kidiama-ka-kwap ka kiworok lopite ngolo icamitor, kori ipedori iyong akerit kidiama-ka-kwap analos, ka acepaki erwor tar ngangajepa nguna alalak nguna icamit iyong. Ka erai ngiboro ngul ngulu akuangak ka ngulu ajokak. Nyilimu-nyilimu ngadi nguna kitoronet ngun. Nai mati kiriamunosi iyong ka Etunganan ngol, atyaket ngina esimwonikinan, icebore ngini elemari adio tironu alotooma akonikuwan; meere kan edonga, nai kan akimwonut!

61 Amina ayong akingolianakin akitaanyunet, ngina ebala ebe, "Erai ikinyamit iyong akure, tema Parfay." Arai ematenit ngolo cici, ngina araakar ayong idya, anyaritai Parfay. Atamunit ayong kolong, okoi, anakicok ngikolia, ayiai ayong nabwal, nakipi nguna awaasi. Ka akanyamit ayong akoro paka natwanare, ka abu ayong aanyua akitaanyunet ngina abala, "Erai ikinyamit iyong akure, tema Parfay." Abu ayong ageu atemar "Parfay, Parfay." Abu akure kiatakin nooi a ngina paki. Abu ayong odol neni tar pa emwaunia tar ayong, ekau ka adiourien, akanyamit ayong akure nooi.

Emam ngace, kingolik iyong, emam ngun nguna esubakinete. Emam ibore ngini isimwonikini ngun. Emam nyamitakin it ayong, ipedori iyong akimat ekok, ipedori iyong akimat idiobore ngini icamit iyong, ka ngakipi nguna itobobotoi ke esukari, ka ngunace dang, emam ibore ngini isimwonikini akure ikwa alilim ngina ajokan, elelia ngolo lilim a ngakipi. Ngolo epedori akitudunge akure ngin. Ngiboro lucelu dadang erai ngikisikwaanet.

62 Ka kan nyo iitanitere akilocunet, ngina eyiakar ebatisimu ngolo akire ngolo ke Ekuwuam a ngolo Akuangan isimwonikini adio kimuit ka akiitanit dadang? Towuo nait aloreet a ngolo ka atwanare, ikwa ebookor ekiakia Paulo, "Okoi atwanare, ai eyiai ekonitidot? Ka, alial, ai eyiai akonikiloun? Nai etalakarit ayong Akuj, Ngolo ikiinakin it iwon akiloun anguna a yokokaplon Yesu Kristo!" Erai ngin anaikin, lokaato, ngun ikes isimwonikinet akimuit ngina akuangan ngin kori akure ngina eyiai tooma kon. Isimwonikini ngun. Emam nguna erai iyong kitiyia kan ngun. Ee, iteseguni ngipon.

Ka eyia, dang, ngitunga ca ngulu eyiarete kan akipup, kan nguna ebasi ngicetunga, "Emam ngace, ikiyiakar iwon nguna alalak aneni angun alotooma alosit ngina a Pentekost yok." Ka elosete ikes tooma, ejuwak ngun, ibapakinete ikes ngakecekan [Kibapakini Lokaato Buranam ngakekan] ka aboliakin emiusik, shi, wiu," epeeli ngolo a ngakipi abu kilo ngioro dadang, kingolik. tokona iwon-iwon itiyao ngun, ikiyiakar iwon-iwon epiteene ngolo ka akitiya ngun. Ikiyiakar iwon, iwon-iwon...arau apei alotooma ngitalio yok.

63 Kimie okolimok iyong idiobore. Ani kiyiai iyong akukonokin Akuj, alotooma Ekuwuam ka alotooma Akiyookino, ngina erauni epiteene aneni kon akitiya ngun, naarai itami iyong atemar emaikina iyong akitiya ngun; naarai itami iyong, erai pa kicelu iyong, kori pa kidongak iyong kidiama-ka-kwap, kori pa kiboliak iyong kaapei ke emiusic, etamakini ekoni jiran atemar kori kimasar iyong; imasi nai iyong alolialia a ngolo erai abwal. Iyookino!

Akitodol ngina ilelebikinor nakiep adio dadang, akitodol ngina ipurutania Ekuwuam ngolo Akuangan alotooma kon; nyamisit ayong tar kebolia emiusik, tar keboliai Diye, Akakuj, Nenikon, kori neni erai dadang, eringa Ekuwuam ngolo Akuangan erami ngikengerei ngulu ka akuangis alotooma ekonitau. Nguna ikisimwonete ikes ngun. Erai ngin aduset ka Akuj ngina ikisimwonikini. Idiobore ngini ekodeit aneni a ngun,

irikakin iyong.

Acepaki ipedori iyong erwor a ngangajepa a ngitunga ka ngimalaikan, acepaki ipedori iyong ainakin ngikoniboro dadang akitania ngikuliak, acepaki ipedori iyong akiduar, ka acepaki ipedori iyong toyiakatar ayenut, amisiikinit akimunono dadang ka ngiboro lu dadang, ka toringa iyong irai car (Ngikorinto ngolo esiaunan) akitodol ngina isimwonikinia icebore akure ngin.

"Enyamit ekatau akure a nguna ka Akuj a ngolo ayiaran, ikwa atili ngina iburito ngakipi nguna ka ayonai. Mati akitodol ngina ariamunia, kemam atwani." Ngina idolio iyong neni ikinyamia iyong akure alopite a ngol a nguna ka Akuj, eyiai icebore elosi atakanun. Eyiai Ekuwuam ngolo Akuangan arikor iyong loitan ngulu ka Akuj. Ee, malim.

64 tokona, eyiai ibore ngini ajokan, na kukonokin alotooma Ekuwuam. Iyookino ngun. Nai ngacepakio iyiakar iyong Ekuwuam nai tomam Akiyookino. Ekakuang Yokana 4, ebala, "Ekukonokinoini iwon Akuj, alotooma Ekuwuam ka Akiyookino." Ka erai Yesu Akiyookino. Erai ngun jik nguna akire. Ka erai inges Akirot.

Ngayona nguna eremunit Akuj akisimwonia yong, alotooma akuwan, amunaya Satan ikes dadang. Ewaak ekitoi ngolo aaran neni a edio dadang a ngolo ariamu inges. Iyookino ngun. Abu inges kikama ayonai ngina apolon, ngina ke ekanisa.

Ngol, arai ngol erot ka Akuj. Abala Yesu, "Kidiama ataaba na inges adukokini Ayong ekakanisa, ka emam ngidorin ngulu alokatwak nyipiyorete inges."

Tokona elalak ngipegeta aneni angun. Ngitunga ngulu Romayon, Ngikatolikai ebasi, "Abu Inges todokok kidiama Petero." Kingolik, ka erai kikote neni, abu Petero kimasar, alorua angidikidio. Aso, emam. Emam nyedukokinitai kidiama Petero, Petra, itaaba ngini cici. Ka ebasi ngulu asemis, ebe, "Abu Inges todokok kidiama, Yesu Kristo." Tomam agelaanut, nai agelaana ayong anenikec. Emam nyedukokina Inges neni a ke epei anen.

Abu Inges todokok kidiama napukokino ngina arai ngai Inges. Abu Inges tema, "Ikitererengitoi iyong, Simon, lokoku a Yona, naarai emam itunganan ikitoodik iyong nu, nai Papa Kang ngolo Anakuj Inges ikitoodik iyong nu." Meere kan ayenut! Emam nyesiomuna iyong nu kan ngikitaaboi. Emam nyisiauna iyong nu kan Alomar lokanisa. Emam nyisiauna iyong nu alotooma acela. Ibu kitiya...Nai ayau Ekuwuam ngolo Akuangan Etunganan ngol Yesu Kristo neni kon, nait, "Kidiama ataaba na inges adukokini Ayong Ekakanisa, ka emam nyilounete inges ngidorin ngulu alokatwak." Esimwoni akure ngina akuangan ngin alotooma Etunganan ngol Yesu Kristo. Iyong ngol nen. Ibore ngini ecamitai iwon akiwarit ngin, kisimwonik akure ngin ka ngun. Iyookino, ikianyu iwon atemar emaikina.

65 Ayenut-a? Okoi, ayong! Erai ayenut ibore ngini apolon, elelebunoi iwon, ka nakuwarina elelebunoi iwon ka inges. Nai toanyu iyong, ayenut...ikwapei alimunitor ayong ngoon, erwor akou ka akirot ngina ikamunit ayenut. Ayiai ekile ngolo awuoi alokinga aina, ngolo abala, "Erai pa kenupit etunganan ngol nguna etapito akisiom, kaanukiro esiomia inges Ebaibul?" Ikes...

Abu ayong atamatamak, "Emam ngace, erai pa kikamunito ikes nguna erwor Yesu, ikokinete nai ikes ikamunete nguna erwor ebang ikwa ayong, Anu abala ayong?" Abu kipiyo ikes tar amisiun Inges, tar kecai Inges ikwapei ayiakar.

Abala Inges kaama apei kolongit, "Mati kinyama iyes akakuwan, Ngaakot, tomata ngaakot ka tonyama akuwan Alokoku a itunganan, emam akiyar alotooma kus." Emam pa abu Inges kitacau ngun. Abu kiatak alosit kingaren. Iyookino ngun. Ingolik-a?

"Emam ngace," apotu ikes temasi, "Erai ekile lo ekanyamit. Ecamit Inges isua akinyam Akekuwan, akimat Ngakeokot. Erai inges ekanyamit. Kingolik, ecamit Inges iwon dang toraunai ngikanyam." Ingolik-a? Ikes ngulu aosok!

Nai abu Inges tema, "Epupete Ngakameesekin Ekatoil." Kingolik, epote ngun neni a ngulu Seuna, aris Akuj aseu kan ayenut ngina kolong. "Ka ikes ngulu abu Papa ...Emam itunganan ngini ebuni neni Kang mati keyau inges Papa. Ka dadang ngulu akainaki ayong Papa, epote neni Kang, ka emisikinete ikes ngun."

66 Emam pa apotu ngikasiomak ngul tomisiut ngun. Ingolik-a? Iyookino ngun. Erai kinupit iyong ngun, keyia ngun dang, kingolik, naarai ebala Akuj arai ikongina.

Ayenut. Iyeni yong, erai eemut a Satan ayenut. Iyeni sek iyong ngun-a? Abu inges tolimonok ngun alomanikor ke Eden, neni a Kawa, ka aponi tomodikinai inges kan eemut ngolo ka ayenut. tokona, ka amunaaya ngitunga dadang, kan ngun. Erai ngun jik kire. Ayaasi ikes ngapuroguramua nguna ka akisiom, ewaakis tooma lokanisa. Iyookinito ikes alokinga aina, nai meere Alotooma Akirot ka Akuj. Emam, malim. Emam nyiyenuni iyong Akuj isitiyai asiomit. Emam nyiyenuni iyong Akuj kan-kan-kan ayenun ikwai,

akisisaun emara ka alimunun ngakiro nguna apotiok noi.

Arai Paulo etunganan ngolo arai simat. Nai ngina abunio inges neni a Kristo, ka akijaun Ekuwuam ngolo Akuangan, abu tolot neni a Ngikorinto, abu inges tema, "Emam nyabunit ayong neni kus ka ngakiro nguna esupak nguna itatami aosou ngina a itunganan," kepedorit inges tar akitiya ngun. Tema, "Abunit ayong nenikus alotooma apedor ka akisileereunet ngina ke Ekuwuam a ngolo Akuangan, kotere toyiakaun akusikiyiun neni ka Akuj, meere naosou a itunganan."

tokona ngacerua eyeunio iwon ngapuroguramua nguna a ekanisa, enyaraunete ikes tar ekecekeyokon. Tolosi ekanisa akicak ekecekeyokon, ebasi ikes, "Ajokis, ekeyokon lo, tokona, eyiakatar inges ngidigiriyo ngiare ngulu alo koleji. Abu inges tosiom ngikaru ngiomwon nguna etapito sikoloji. Abu inges kirikak nu, ngun, ka kwaga." Ka ecakete ikes ekabila a etunganan a ngol (Kan nyo?) akilo ekeyokon ngolo anupit neni ka Akirok ka Akuj ngolo iyengakinitai ka torai Akuj, ka tolimonokini Akirok nyemisit ikwa epupio to ngitunga ngun.

67 Abu Akuj tolimok Esekel, iyenete iyes, abu tema, "Tolimonok ngun kenupete kori mam. Tolimonok iyong ngun, keyia ngun dang." Ingolik-a? Iyookino. Kecamunete, kori mam, meere ikes ngun. Emam pa apotu ikes tocamut Yesu. Abu Inges kiatak kingaren alimonokin ngun ikonginapei. Ingolik-a?

Akilo bo ekeyokon ngolo akire ngolo elimonokini Akirok ka kiyiunite Akuj, eyaunete ikes-ikes-ikes ngolo esiomit, etunganan ngolo eyiakatar asiomit ngina ajokan; etunganan ngolo epedori akiwuo analitaare ka emam nyeyai nai ca eapikini ngadakikai ngatomon ka ngakan, kotere iwonyarete ikes loreria atipei, ka alosit (ngice) akitiya icebore, kan Ricky elemuni ekemacar ngolo amuanan ka ageun, ka epedorete ikes alosit lopati ngolo ebilibilare ka ngakiro dadang. Ka erai, okoi, emam nyeraidiobore mati akijal ngina a nginyas ka akisiom. Iyookino ngun. Ikote kire nen jik. Iyookino. Nai nyo ngin? Isimwonikinit akiiret kec, kingolik, isimwonikinit ekanisa ngol akiir ngina a ngimembai ka akwap.

Emam nyisimwonikini akiir ngina a ekakuang. Eyaari inges Akirok a ngolo saa!

68 Nai ebasi ikes, "Okoi, ajokis, icongakina tokona ngatameta a ngitunga ngul." Kingolik, emam ikes, emam nyikamunito ikes ngun ejok. Ikatakinito ikes akiyiar alotooma ngirua ngulu alunyarosi.

Nyitegelikina nguna! Abu ayong abu kinga nege nakan ngina Aloto, ka abu oriam ikes dadang ikatakinito akiyiar alotooma akolongit ngina paaran alunyar, ecamito ikes jui-jui ngirua ngulu ngorok ngulu a epakasi. Ka alosit Kentuki inaa, nangorotonut a ngirua a hillbilly, ecamito ikes etic ikwa inges, ayiakaun ka ngapuroguramua ikwa inges. Nai ngina edolio nguna etapito edin ngolo ngorot, emam nyecamito ngadi nguna etapito ngun.

Ngirua-ngulu kolong-a? Abu ayong abu kwap lalo napaki ngina arodeo, abu engolik eyiakatar ikes aberu ngina aburon alokwap aina, toyiai ibore ngini aliban kwap ngakekonyen, ka tobanyite ngitim, toyiai esigara nakituk keng. Kan nyo, erai kingolikina ngun alorua angulu kolong, ketamakin atemar eyiai inges away angina ilajilaja iwace. Kiudakin inges tooma. Ani bo erai tolong atokon kinga, enapit ikwa inapiata iyong ka nakookon nakuwarina, kerai anu etakanunete? Keyai inges neni egolitere ngulu a ngikerep. Kire, inges alomun pa enapit emarinda. Ajokis totamunite, erai ibore nginipei nakuwarina.

Eyiai itunganan akibos alotooma akuwan. Erai kitorit iyong lokaru ngulu alokiding, kiding ngatomoniarei ka ngatomoniarei ka ngikan, eyiakasi ngadam kec akibos tar dang. Emam ikes nyeriamunito...emamukatar ngitunga amisiikin ngina itemokino. Emam nyeyenete atemar nyo erai anapit ejok. Emam nyeyenete atyaketait ngina eyiai kiding nguna aronok ka nguna ajokak. Ka, okoi, tar, ngapuroguramua kec nguna ka akisiom, ikes...

69 Iyeni sek iyong, akisiom, apedori ayong akitogogongikin iyong ngun, erai ngina a satan-a? Meere akisiom ka akigir; nai, nguna apeleikinit ayong, akiwaakin ngun tooma lokanisa.

Ai esipokina komunism? neni a sayans, nakisiom erai ngin akecekuj. Satan, kingolik, arai ngun abu inges kitoodik kawa. Ngun eringa ikes etingito.

Tokona ekama ngikanisai yok, ekama alotooma Baptist, Mesodist, ka Presbiterian, Pentekost, ka dadang. Ace kisiom, aosou, ece kapolon ati-ka-ati ka icebore ngini ikoni nen, eyia ngun akimasar inges nariet aneni ka Akuj. Edyakara. Ee, malim. tokona, ikiriamuni iwon, ebe (ikes) isimwonikinit akecekiitanit. Ngina-ngina ecakia ekanisa icebore ngini ikoni nen, elosi akidodiun nguna eyiakasi natameta a ekanisa a ngol, akecekiitanit, nguna ikureikinito ikes. Ecamito ikes atemar, "Epolok ngatameta a ekosi keyokon. Emam nguna emitakinit tar kilongai isua ikijalakina, elosi inges kaapei ka isua."

70 Abu ipese ngini cici tolimok Sarah kang, ngoon. Ayiai ekekeyokon nakwap a ngikirionok; ngina abongunio inges, abu inges tolaca ngikelowi, akuwar ngin, tonap ngilowi ngulu emijakina, ka kitiya watusi a nguna keng, akitalakar inges naarai ayiai sek inges nakwap a ngikirionok. Erai watusi ateker ace kaama, iyeni iyong. Idya, acamit ayong aanyun apei anapesur kang, anatokot kang, ikatakini akitiya ibore ngini ikoni nen, watusi-a?

Kingolik, elossi nakitoodiar! Ka kiboiye ekeyokon ka kitee ipei alotooma aketukot, ipese ngini cici (ngini a ngikaru ngitomon a ngikanikapei kori ngitomon a ngikanikauni) elicit ngilowi ikongin, toesik inges elosi ikongina, itoodiunit nen atemar elomunit inges dang anasiwaji, elope, etunganan ka Akuj akitiya ngun. Kire.

Ecaete ngun, nai aripunit ayong alunyara nguna alimonokini ayong nu tar kiding ebuku, dang. Nai iyenete iyes nu dang, nakaato, kimie okolimok iyong, erai ngun Akiyookino.

71 Ecamit atarukot ngiboro ngulu etwakito. Iyookino. Ka etwanit ngin! Erai ngun kire jik. Itoodiunito ileerete, isileereunito ca anege nguna eyiakasi nakes kec ka lopemun kec ngulu kipukaet, nguna einanakinio ikek, kingolik, nguna eyiakasi lotainikec. Iburito ngikecetain nguna ikote nen.

Iburito ngikecetain ekanisa ngolo esiomitere nadoketait ngina alokidiana, neni enepiata ngitunga kire ejok, ka yaenee ekeyokon ngadakikai ngatomon ka ngakan, kori ngatomoniarei. Ka ani kilunar iyong anen, inyakario inges lobod ngolo a ngidikonin. Ka nyebeit inges tolimu ngadi nguna etapito asecit. Emam nyebeit inges tolimu ngadi nguna etapito ngisokologe, ka nyelimu ngadi nguna etapito nu, ngun, kori kwaga. Emam nyebeit inges alimunun ngun jik. Erai kitiyata ikes, imasari ikes ebod ngolo a ngidikonin kinga. Kingolik neni ikote? Erai ngin akeceliyet ngina aitunganan a ngini etami.

Ebala Ebaibul, alotooma Yokana ngolo esiaunan 2:15, "Erai kiminasi iyes ekitiyae ngolo angakwapin lo, kori ngiboro ngulu a ngakwapin, erai naara emam tar amina ngina ka Akuj alotooma kus."

72 Anibo tokona ngiboro dadang ngulu itiyaete ikes nakuwarina, alokiro a ekanisa; akisisa edonga ngolo enyaritai sikweya alotooma ekanisa, ata bunco, bingo, ngipati, ngisorok ata togirok-ka-kibelukaanar, abilabila, ngiboro lu dadang! Kingolik iyong ata Elbis Presley, satan ewuoi a ngakejen! Ata Pat Boone, ata Ricki Nelson, amica ngina apolon ngina eyiakar ebuku lo! Iyookino ngun. Ebasi ikes, "Okoi, erai ikes ngulu a edin, eosi ikes tar ngieten ngulu a Ngikristo." Emam nyebeit. Pa abeit ekanisa acamakinit ngiboro ngulu ikote nen! Ngice alokiliok alu eloseneneete kinga nege, ka takae nakwaare eyiakasi kai ngina enyaritai roadhouse alokinga anege, lodonga ka abolia emusik ka ngakiro dadang, ka akuwar ngina etupakini potu namuroet ka akigworo, ka akuwar ngina etupakini eyiakasi abolia emusik analitaare. Okoi, ajokis, akitimit! Aoyau ngina etya ai, aoyau ngina etya ai edoli asilio, keyia ngun dang? Ee, malim. Kitogogongite elope atemar erai eketiyen ka Akuj, meere ngakiro nu dadang naara epedorit inges abolia agiita ngina ngorot kori icebore.

Kan akonikiitanit, ipedori iyong alimor ngolo iboi alokicolong a ekonitau. Kan nguna imina yong, ikes elimorito. Iyong, ibala yong, "Ejok, atami emam neni ikote ngiboro ngul, Lokaato Buranam." Emam ngace, totamunit tokona, alotooma ekonitau, iyeni iyong nguna eyia ama. Ee, malim. Kan nguna isimuji yong ekonitau, nguna enyamitor ekonitau akure, ka ipedori iyong aanyun isimwonikinit ngun; erai pa kerai Akirok na, inges atemar eyiai ibore erono, naara eyiari Ekuwuam ngolo Akuangan kan Akirok bon. Ingolik-a?

73 Acamit ayong iyes toanyut aketo ace ngina apolon, eringa iwon nyegolokino, erai pa-erai pa kitiyat iyong ngiboro lu ngulu alimo ayong lu, ka, erai ngun, ateo ngina ka ajemakin akure. Ingolik-a? Ibala yong, "Ikiyiakar ayong akure ngina akuangan. Nai emam nguna aronok nguna etiyat ayong, Lokaato Buranam, nguna ca ka alosen ka arucokina ka ekanisa, ka ngiboro ikwa lu." Nai, kingolik, ajemakin akure! Erai kijemak iyong akisimwonokin akure ngina a ngakipi kori atap, itwani iyong. Ka erai kijemak iyong akure ngin ngina eyiai tooma kon, a nguna ka Akuj, itwani yong alotooma ekuwuam.

Inyarito iyes akisikwarunio, idarito iyes ekusikanisa ayiakaun ka akisikwarunio. Ajokis, emam ngun-emam ngin nyerai akisikwarunio a ngunakon. Ejoikinit akisikwarunio togeun alotooma kon, ngina igeunia iyong akikureikinit a nguna ka Akuj. Epedori tomam ece membat, ngolo ke ekanisa, ngolo iitanit akisikwarunio. Erai kibulubulasi ngun alotooma kon, ibilibilaari ngakiboisio ngunace dang. Ingolik-a? Nai, kingolik, ijamak iyong akure ngin.

Erai kijamak iyong akilep aite, ngina iwokinioto ngakile; kiesik iyong aite ngin kiboi kongina, eonikini. Erai ngun jik nguna akire. Erai kijamak iyong akimat ngakipi, tema, "Emam nyreinga ayong amasi nabo jik," Itwani yong. Erai kijamak iyong akimuj, itwani yong.

Erai kijamak iyong ainakin Ekuwuam ngolo Akuangan Akirok ka Akuj, itwani yong.

74 Iyes Ngikristo, iyes ngulu a Baptist, Mesodist, Presbiterian, Pentekost, Ngatukon ka Akuj, Alopeyanut, Aareyanut, Auniyanut, neni irai iyong dadang, kingolik; nyimitak, emam ibore amitakinit ayong anen, atami ikote nen tar aneni kka Akuj. Kingolik, irai iyong idonupe, erai iyong bon. Emam nyilosete iyes Nakuj irai ekanisa, kori edin. Ilosi iyong Nakuj irai ipei tunganan, kiding iyong ka Akuj. Dadang ngun. Nyimitak ekanisa ngolo iyiai iyong.

Erai kijamak iyong asiomenen Ebaibul ka akiyunit Ebaibul, ka akisimuj Ekuwuam ngolo Akuangan ngun, itwani iyong. Ebala Yesu alotooma Yokana 4:3; elimunit akigiret iyookinit...ebala Yesu, "Emam nyeyiari itunganan kana tap bon, nai mati kan ngina Kirok dadang ngina elomuni anakituk ka Akuj, meere atyaket

keng ca.

Ikilemuni iwon idiocici, anege. Anyarai ayong ngol ekirapuna ngolo ke Ebaibul. Ebasi ikes, "Ajokis, eyiunit ayong Nu, nai tokona olunyaros nege, ingoliksi." Ingolik-a?

Ejoikinit iyong ayaar ngun, Akirot kan Akirot. Ebala Yesu, "Eyiari itunganan ka ngina Kirod dadang ngina elomuni anakituk ka Akuj." Iyeni sek iyong ngun-a? [Tema atukot, "Amen."]

Ka, iyenete iyes, etaraun iwon-etaraun iwon akolongit ngina ikiyaria iwon alotooma, etaraun akolongit na akibatario ngina a edin.

75 Abu nakookang okonyar ayong, kuwar sek, ka tema neni kang, "Dadi," alokwap kai, tema inges, "Bua lalo, elosio iwon ayiakaun ka apuroguram ngina ke edin." Arai aeo, aeo ngikiruk, ka ayiai inaa asorokit ngina enyaritai Ricky akisiom aina. Ka erai kengolikinit ayong alosit ngina ka amamukau ka kereru, arai inges ngin! Ngikiliok kigi aina, ka ngitunga, atakani esibit akidodiar. Atakani esibit ateker a Ngimiidi, ka eyatakinito ikes kingaren, toporete kidiama ka tonanganangas make.

Ai, nyo atakaniki akikinyoma, ai eyiakasi ngikiruk ngulu ngorok ngul ngulu aminai iwon aeonokin, ka akicuror Alokuwuam ka Akuj, ka toleleete ngakiyo kwap alokidiyok? ka tokona ikatakinitai iwon atingit eyokokiyanganu akitodol ngina amamukaunere iwon ekienganu alotooma yok, akitodol ngina apusiakuniats ngireetin yok, alotooma akikatakinit akidodiun atemar ikirai iwon ngikaeok ngice. Kingolik, arokun iwon ngun alo Holliwood, ka ngapuroguramua nu dadang nguna iteo iwon alotooma ngikirukisio ngulu ka aosou ka akitatamio ngina a ngitoilon. Akaminakinit ayong akiirar aeo ngina ajokan; akaminakinit ayong akiirar aeo ngina ngorot ngina a Pentekost ngina etapi ngitain. Nai aremokino ayong kire akididiwa ngina enyaritai aeo, nakuwarina. Iyookino. Atami ayong erai ngin akienar. Erai akibatario. Iyookino.

76 Acamit ayong aanyun ekile torai ekile. Aremokino ayong aanyun inges enapit ngilowi ngulu ka akeberu ngulu alotooma alokinga anege, tocilaritetei anawai anege; ka kineno arola alokingaren, ka kiyoliuno ngitim ngulu alalak kwap ikwa ngulu itukakinitai, tobanyitetei alongaren. Ngun, emam nyararai ayong ngol ebe ekile. Emam nyeyeni inges ewai a ngitunga ngolo ebeyarit inges. Ingolik-a? Iyookino. Kianyu iyong aberu, kingolik, ikatakinit aberu akibany, asubanakin ngiketim ikwa ekile; ekile dang ikatakinit asubanakin, akimatunda, ngiketim ikwa aberu. Enapit ekile ngilowi ka akeberu ngulu alotooma; enapit aberu dang eke ovarol. Kingolik, erai ca akkibatario, elodu diye.

Ka inges ibore nginipei eyiai ka ebuku, ka ngitunga, ka ngikanisai, kaapei ka ngiboro dadang. Okoi Akuj! Ai eyiai asalunet aibore? Abunore a Ekapolon Yesu Kristo, inges asalunet keng.

77 Aso, erai kijamak iyong akitan ekuwuam ngolo Akuagan ka Akirot ka Akuj! Ebala Yesu, "Angina Kirod erauni kan Ekuwuam ngoloAkuangan." Ka topupok, tokona, erai kikatak iyong akitan inges ka ibore ngini aronon, erai kerai Ekuwuam ngolo akire alotooma kon, eyienuni atyakatait. tokona, totamunite, Akirot ka Akuj inges imuji Ekuwuam ngolo ka Akuj. Emam nyimuji ngiboro ngulu imina yong. Emam nyimuji akisiom. Emam nyimuji alosenen lokanisa. Emam nyimuji esioloji. Eyiai atyaketait ngina epol kiding nibore ngini iengakinitai ka awuoetai ngina asioloji.

Ngisiolojio ngul dadang alorua a Yesu, ayong, ayiakatar akirot ka akirot, akaratas ka akaratas, inapanakinitai dadang ejok, ebeit Mesaya abunore alopote alo! Ekote kire jik nenipei. Ka ikes, a ngitunganganan, abu totwania ngun. Iyeni yong nguna alimunit Yesu ngina abunio Inges, abu tema, "Iraakasi iyes ngulu apapa kus satan, ka ngiketicisio ikes itiyaete iyes."

Emam pa apukokinitai ikes neni ekote ngitcisio ngulu akire. Kingolik, atwaniasi ikes ngikoonai ngulu cicik ngul, ikwap akuwari da na. "Erai kimarar iyong neni anu ka kimarar neni akwa, erauni iyong ngolo iyookino." Nyinupa ngun. Ebeit iyong kimarun neni a Kristo. Erai keyiai ibore tooma kon, ngini enyamit akoro a nguna a Kristo!

78 Totamunite ca, ngina iyiakar iyong nacir apapa kon, iyiakasi iyong kaapei ka inges kolong. Nai emam pa ikiyeni iyong papa kon alorua a ngul, ka iyong dang pa iyeni papa kon. Ka ayiai iyong abunore ikidoun. Abu Akuj tosubak erot aneni a atoto kon, kan abed, ido buni nai. Ka ameun anen torauni iyong ekile kori aberu, neni ikoni iyong dadang, ibu nai iyong toyen papa kon, ka ariamu papa kon akimor kaapei ka iyong.

Tokona, totamunite, erai kiyiakar iyong Akiyar ngina Nyedaun, keyiai kolong akonikiyar tooma neni ka Akuj anakisiaun. Ka, Akiyar, erai Akuj Akirot. Ka ngina anapia Akirot Akuwan alotooma Yesu Kristo, Akuj adokun kwap akiboikin tooma nakuwan Keng a Elope, toyeun Elope torau Lokoku ka Akuj. Ngina adokunia Akuj kwap akiboikin neni a ngun, iyiai iyong tooma Keng ngina ebubukinere Inges. Ka aponi kibubukinai Inges kaapei ka yong, ka ibu yong totwana kaapei ka Inges alokalvario. Aponi ikinuki iyong kaapei ka Inges, alomoru. Ka ibu yong toyiaru kaapei ka Inges, ataparacu ngina apaska. Ka iboi iyong anakiboisio a nguna Anakuj, alotooma Keng, ka tokona iyiakar iyong akimor kaapei ka Inges. Ingolik-a?

Abu Akuj Elope torau epei aneni yok. "Emam itunganan aanyu Papa, ka adiopaki, lokoku ngolo

donupei (Lokoku) Papa inges eteyenia Inges." Erai, ngol Akuj erauni Etunganan, kotere emorete kaapei ka iyong erai etunganan. Ingolik-a? Ka tokona irai iyong-irai iyong akuwan, ka erai Inges dang akuwan. Etarau Akuj Etunganan alokiding yok, alotooma Etunganan ngolo erai Lokoku Keng, Yesu Kristo. Ka tooma Keng ayiai Akuj. Arai Inges Akuj, amam idiobore aneni keng ngini pa arai Akuj. Arai Inges Akuj. "Akuj ileereuni alotooma Lokoku, Yesu Kristo," Ngolo abu torauni Inges Emmanuel, ikwapei alimunitor ekaduaran atemar erauni Inges.

79 tokona kingolik, nait, abeit iyong toyiakaun eringa akwap nyitiyauna, ewaakinitai ekonikiro Lokitaabo ngolo ka Akiyar. Ka nait nyo erai iyong tonyami? Eyiari Ekuwuam ngolo Akuangan kan Akirot ka Akuj. Ka tokona alotooma Apukokinio 22:19, ebala Ebaibul, "Idio dadang ngini elemari apei Kiro aneni Anu, kori akiatakin apei kirot nenikec, elemario aketyaket Alokitaabo ka Akiyar." Itee iyong epite ngolo ecukulioto ngun-? Emam nyipedori iyong, emam nyeyiari Ekuwuam ngolo Akuangan kan ngiboro ngulu ka akwap.

Ikwa ikienyit ngini erai akuri ka ekuruk. Erai ekuruk ekaesoswai ngolo apolon. Ekuruk, epedori lodio ngol alomarkinga nege ka akimuj aganot apaaran dadang; ka alosit lowaiye ka aporor nalial, nalial ngina ngorot, ka akimuj ngun dang. Epedori akiboikin lomanikor ka epedori akimuj kaapei ka akuri, aganot, ka alosit lowai ye akimuj alial ngina etwanit.

Nai epedori akuri akimuj aganot apaaran dadang, nai emem nyepedori akimuj ngalialin nguna atwak, naarai erai akuri. Ka emamukar akuri epiu. Apei konyaret alial ngina etwanit, epedori akiyar akuri. Kingolik, emamukatar epiu. Ka erai epite ngolo eyiakar ngol, emam adwaris.

Ikoni nen kaapei ka ekritoit ngolo akire, ngolo ikinyoma. Emam ikes nyecamito ngiboro ngulu a ngakwapin. Imujete ikes Akirot ngina ka Akuj, ka ngin bon; Nyo eseg, eliyet ngolo itunganan a itunganan a ngini etami. Kingolik, itorunito ikes neni a ngun, ka ngun bon. Ngiboro ngulu atwak ngulu a ngakwapin, ebsikinito ikes.

Kingolik ekuruk alorua a ngulu ka akalele ngina ka amunyarior, apori anakuwan paka nakuwan, kimuji ngalialin nguna etwakito, emam pa abu tobongu natuba. Nai emam pa abu akuri toriam akibois ngina kisiengunet ngakekejen, kigolik, abu inges tobong natuba neni abu inges toriamunia ngikinyom. Ka ngol inges erot ngolo itiyaere iwon, eyiario iwon kan Akirot ka Akuj.

80 Alotooma Ngikiruk 42. Epedori Daudi kigirite Ekiruk lo, Ngikiruki 42, ngina araakar inges ekadengonoron, ngina atemaria inges, "Enyamit ekatau akure a nguna kon, ikwa iburitotor atili ngakipi nguna ka ayonai." Taanyu, abu inges kikaleu. Arai Daudi ekadengonoron. Ayiai inges sek...ayiakatar inges akimiet ngina ewasakinitai inges, ayeni inges atemar ebeit inges araun ekabaka. Aris ekabaka ewasak inges akimiet araun ekabaka. tokona toanyu, ka inges ngol nen, ayiakatar inges ajore adio ngina a ngisigari, ngulu arai Ngibukui, ka nguluce dang, ayiakasi kidiama moru. Neni, eketaun ngolo minat, a nguna angakecesecisia, eterarito ikes kaapei ka Ngipilistian. Ka Daudi, anapaaran angina amuanan a ngin, acepaki egiritai Lokiruk, "Ikwanginapei iburitotor atili ngakipi nguna ka ayonai."

Toanyu Daudi alotooma adoketait na. Abu inges kingoliu kwap, abu inges kitek eketaun ngolo minat. Ka abu inges totamu ngina araakar inges edya ngolo cici, amina inges akiraramiran ngameesekin diye atapar aina. Arai akwap ngina alalan, ngina alalan a ngakipi, ka dang akwap ngina angamukati, alokwap aina. Kire, apolou a Betelem, erai "akai a Ngamukati." Ka ngina atamunia Daudi atemar etoritor inges inaa ka amasitor ngakipi nguna lilim, ka ayiai inges eperi anege tokona, ekadengonoron, nariet alotunga keng. Amam inges akibois ngina lotot, ka ekaleunit eketau a nguna a ngakipi a nguna lilim a ngun.

81 Ayiakatar inges ngice ketiyak aina ngulu, ayong, ngini cici alotooma akeiitanit ikwa akiciket. Ka ikes ngulu uuni, apotu tojiut ekecerot aloderes a ngipilistin; ngamarei ngatomon ka ngakan, ngamarei ngakankaarei, kori ngace, kwap ka kau; engolette anyaan ekecerot, ka apotu inut inges ngakipi nguna matan. Nai akure ngina ke etau.

Akekuwan, ayiai inges kidiama inaa, acepaki kemasit anibore aidio a ngini ariamuni inges, lojam a ngakinei ka ngiboro, ka ngakipi nguna amuanak nguna ngorok alotooma, anakolongit a ngina amuanan angin. Abu inges totamak, "Arai ca oper ayong kwap ka akitundunge akure ngina ikiyiakar ayong! Arai ca olot ayong kwap inaa tar betelem ka akiper kwap alodiye ecua, ka akimat!"

82 Ka ani keloto ikes kwap ka ariamun ngakipi, ka akinyakun inges, apol akekure, meere a nguna a Betelem, nai alo Yerusalem; ekoni eketau nen. Aso abu tojal ngakipi ka abukokin kwap. Kingolik, anyamit eketau akure a nguna ka Akuj, akilo akisimwonikin akitundungeet ngina ajokan...akure ngina ka akekuwan, a ngakipi a nguna ajokak nguna lilim. Abu tobukok kwap.

Kingolik, Akai ka Akuj, ngakipi nguna a Yerusalem nguna itoyonete etau, nguna eyiakasi kidiama! Abu Yesu tema, alotooma Yokana 6:33, "Ayong Amukati ngina ka Akiyar. Ayong amukat ka Akiyar." Betelem, "akai ka Akuj," ekosi kanisa, ekanisa ka Akuj ngolo alokwap, ekanisa ngolo eyiai nege nakwap. Eminai iwon alosenen lokanisa anege alokwap, nai epol Yerusalem, ngolo eyiai kidiama, ngolo erai Akuj. Yerusalem ngolo alokidiana, ngolo erai Akuj! Epol akure ngina a etau ngin, ayiakau inaa kaapei ka Inges,

akilo akisimwonikin akonikiyar kan Alomar lokanisa ece aiwace. Kingolik, nyisimwonikini Alomar lokanisa akure ngin. Abu Daudi kitogogong ngun anege, ngakipi nguna eleleunito alokai ka Akuj, kingolik, abu inges tobukok kwap; ariamun akision, ariamun ematenit ngolo ajokan ngolo lilim aneni ka Akuj. Tar aneni a ngun...epol akilo akure ngina eyiai tooma kon, erai akure akure ngin ngina ke etau-akure a nguna ka Akuj.

83 Toanyu Yerusalem, Akirot. "Erai ngina alokidiana," ebala Ebaibul, "Ngina eraakai iwon...eraai totoyok dadang." Ka erai Kristo toto yok. Aripun iwon atemar erai Akuj toto yok, naarai Inges ikiurit iwon. Erai Akirot "aiyorit," Yerusalem, Shalom. Kori, Shalom, ngina erai akepolou "aiyorit, Yeru-Shalom, kingolik, erai akepolou "aiyorit."

Epol tokona akure ngina a ediotau, a nguna a ngakipi ka Akiyar, adepar neni ibookor iyong imarar iyong lokanisa; emam nyimwonikin akure ngina ke etau, akue ngina akire. Epedorio akibatar. Ipedori iyong akitam atemar kori etemokin Alomar lokanisa, nai nyikote nen. Emam ngun nyisimwonikinete akure a nguna ka Akuj ngina akire ngina akuangan. Emam nyesubakini ngun ka apatanu. Emam aina.

84 Tokona abu Daudi tema, alotooma Ngikiruk 42:7 anege, "Ngina enyaraa acukulul-acukulul, ka acela ka atuba a ngakipi," anyara ke etau.

Kingolik, amina ayong jui-jui akisitiyaenen ngun ikwa akitetemunio. Keyiai abebenukat nakau a ekolia, ayiai akiwaakinio nen a nguna inges alumio. Eyiakatar inges akiitanit a nguna angun. tokona anibo ketema inges, "Alosi ayong araun ekolia ngolo egelaana. Alosi ayong araun ngina asegan, ekolia ngolo esiomit. Ha-ha, alosi ayong akiyiun esioloji ece ngolo akire! Eyiunit ayong nyebeit ayong ayiakut ka abebenukat ngin-a? Kemam neni edoli inges anakipi, inges kedol-a? Ka erai ngun nguna iyookino.

Anibo erai tolimu ekitoi, "tokona, ayeni ayong ajoikinit toyiakaun ngalup mono ekingaren, a nguna kang apoloo alotooma. Iyookino ngun. Ebeit ayong apoloo alotooma akwap. Nai alosi ayong araun ekitoi ngolo itegelikina, acamit ayong okosipokin ayong kiding erukude, kotere akaanyunio ayong-a?" Kingolik, emam nyeyiari inges ekaoyan. Ingolik-a? Iyookino.

"Ngina enyaraa acukulul acukulul." Eyiakini akiloit Alomar lokanisa. Eyiakini akiloit akimal ekalimonokinan. Iloit akiyar ngina ajokan ngina idiiri. Eyiakini icebore ngini esimwonikinan alotooma kon, nguna ebukun kwap aneni ka Akuj, tooma lotau. "Enyarit acukulul acukulul, anacela ka akoni tuba angakipi, Okoi Ekapolon. Enyarit acukulul-acukulul!"

85 Ali kabila ka akure eyiakare iwon nakuwarina alotooma yok? Iwon, ikwa ngulu ngitunga ngulu a Pentekost, ai eyiakai iwon akidol? Ali kabila ka akure eyiai tooma yok? Ali kabila ka akure eyiai tooma kang? Ali kabila ka akure eyiai tooma kon? Nyikatak akimunon akure ngin ngina akuangan a nguna ka Akuj.

Ngikaru ngulu kolong, ngina aminare ayiakut ka egolit anege alomoru. Asiomit ayong eemut, ngikaru ngulu alalak ngulu alunyarosi, idongit jik neni kang. Ebala ebe ayai ngolo enuaki ngolo alosi anege alokidiana ngimoru anege, ka enuaki egolit, ka abu toripu neni eleleba ngolo alalan noi. Ka abu tobongo, etami; ngina edolio inges lore, atemar erauni inges ngai, edaun ngikican dadang. Ka abu kikatak atemar, "Taparacu alomari ayong tooma ka ayong..." Asapar ngina ka apei kolongit, kedol inges tooma lore, ka eyiakaunor inges egolit. Ka ayiakar inges ngicueei ngulu ileleba pic.

86 Ayiakatar inges iingok kaapei ka inges. Meere akisikwaan iingok ka Ekuwuam ngolo Akuagan, nai ikwapei ayiakar ayong akitetemun ngadi. Nai iingok en...

Ani edoli nakware, abu ngolo enuaki toper alokitaada keng, ka abu togeu akitam, "tokona, taparacu ayai ayong ekagolit dadang tooma, ka ekokini ayong neni sek atami ayong aruwor. Anait sek ayong jui-jui akiitanit aruwor ekabaran. Acamit sek ayong ayiakau ka ngiboro ngulu ajokak, ka ngulu dang."

Ka-ka abu nait iingok en togeu akikomo, ka naarai aapi emoit adolun. Ka abu inges toloma kinga inaa, ka abu tema, "Kililing atipei!" Ka aso abu iingok kililing ceki. Ka emam ngace nai tobongori lokitaada, ka abu togeu esibit alosi ajotoor, ka togeuni iingok nabo, akipor alorikot. Ka abu inges tobongo lopuke nabo, tema, "Kililing atipei!" Acamit ayong iyong toyenu atemar taparacu aruwor ayong ekabaran, kingolik," ka arai ngun ngakekirujasia nguna apolok. Nai abu iingok togeu akikomo nabo.

87 Ka nguna a ekau, abu kikaru inges, abu tolot ka alemun aketom ka togumi iingok, toar inges. Tolimu inges atemar, "Amamukatar ayong nabo ecetic a nguna kon, keyia ngun dang. Taparacu aruwor ayong ekabaran. Aruwor ayong ekabaran, taparacu."

Ka tosipok atom kwap lokoona, tomulen epuke, tolosi ajotoor. Ka ewapit inges etunganan, adaun ngirua, abu toniemun tooma ka akiyar inges. Mam pa abu toruwor ekabaran, kingolik, abu inges kiretak eruye ngolo ekiliunit ikatakinit alimokin inges atemar eyiai akekiyar lokiteeles.

88 Ka, lokaato, nakaato, emam nyipedori iyong jik...Nyikatak akisililing anyara ngina akuangan ngin ngina eyiai lotau kon, kingolik, kan Alomar lokanisa, kan akinyago akitatam a ngitunga, kan akimarara narionget

ace.

Eyiai ipei bore bon ngini isimwonikini ngun, erai ngol, Yesu Kristo. "Ikwa iburitotor atili ngakipi nguna ka ayonai, ikwanginapei kwangin inges enyamitor ekatau akure a nguna Kon, Okoi Akuj. Enyamit ekatau akure a nguna ka Akuj a ngolo ayiaran!" Kingolik, eyiai icebore tooma kon, ngini iitanit aanyun Akuj ngolo elosi. Ikureikinit ekonitau a nguna a ngun. Nyiretak idiobore ngini ikoni nen.

Nyicam edio keyokon ngolo ebalu yong ikilimokini, "Ejioikinit iyong akimalakin ka inges, toloma lokanisa, kori kimarar narionget na." Nyiar akimuit ngina akuangan ngin. Eyiai ikikilakinit iyong. Ebunit akolongit ace ngina idolunio iyong nasalunet a erot.

89 Ikwa ace sorokit alore kosi aneni ikiponitor isua. Abu tema ayiai asorokit ngina abu tolot lokanisa inaa, ka asorokit ngina ebusan. Ka ayiai ebunit alorukude. Ayiakatar inges ngitim ngulu aoyak, iyeni yong, ka eyioliosi ngiketim ikwa ngisilu a ekitunguru ngolo ekulitai, eapikinito, ka atakakani ekereet...amam adiosir anapit. Ka amina apese na akienar inges, tema, "Erai tomamukatar iyes ekalimonokinan ngolo lapat a akou ngol aina," kirworo erai ayong, tema-tema, "kitakani iyong dang irai idiobore ngini ibus. Nai isibit iyong icebore ngini alodukanin a ngulu ngorok." Ka, okoi, abu kire kisitor inges natotol, a nginapaki engolikinia inges-inges alopote a ngol. Abu tema, erai ekosi keyokon ngolo enyaara ngatameta." Tema, "Eyeni inges-inges-inges ikes. Ebe, kan nyo itiyaere iyes ikongina? Emam adio polou anen, alopote a ngolo inapia iyong kori ngolo itamia." Itiyai! Ebalu Ebaibul ka Akuj itiyai. Eyiaro iwon kan ngina Kiroto!

Aso emam asorokit na nyepupokina inges tar wadio, tolosi kingaren. Erai inges akiakia tokona.

90 Aso nait abu asorokit na-na totapu edeke, ka abu totwana. Ka abu lokene kang tocuki inges ekitoi ngolo kimukeet ngalialin ngina ayiakar inges atwanare. Abu inges akalimok ayong, tema...akau ka aketwanare, ebe abu inges torubak enguununu ekitoi. Ayiai accukule losiep keng, edeke ngolo tapuna. Tar ngikekauriak dang emam pa ayenete ibore ngina arono aneni keng. Ka abu inges totwana. Nai eringa inges nyetwana...

Etatami inges esukul ngolo a esabit. Ka abu atukot dadang ngina a esukul a ngolo ke esabit bu, acamito aayun inges ngina ayiakar inges alosit Nakuj, apotu ngimalaikan potu adakar inges. Ka ekekeyokon alokinga, tomasi esigara, tolosi kidiama-ka-kwap alotooma akai alodakitar. Ka dadang alosete aeokin ngina ayiakar inges alosit atwanare. Abasi ngidokitoi eridi inges, aso alosete ikes dadang aanyun Ngimalaikan epote, adakar inges.

91 Ka atipei dadang, ngina engolikinia inges nguna akire! tokona, arai inges amambat a ekanisa ngina eyapara, arai inges amalim ngina a esukul a ngolo ke esabit, ka amambat a ekanisa ngina eyapara ngina a edin a ekanisa a ngolo apolon. Nai ngina ageunia inges elieka abu ariebo kitusa inges; apotu ngakekonyen tobuut, ka abu inges tema, "Acakara ayong!" Abu inges tema, "Acakara ayong!" Apesi, yautu ekeyokon!"

Abu inges kiwaak ekesigara nawai, ka Alomar tooma, tema, "Nege, nege! nege! nege! Eriamunio iwon edokito ikiinaki iyong esindan."

Tema, "Emam esidan eitanit ayong." Tema, "Iyong ekamodianakinan ngolo a ngitunga! Ayiai ayong atwanare, ka alosi ayong logiyaana. Ka acakari ayong ayong naarai ibu yong kitukuruwor alimokin ayong Akiyookino. Tolot toyau apese y angina sorokit, ka toyau inges nege neni kang, atipei. Iyookinit inges."

Kidareu akitodol ngina ianyunia iyong nguna akire. Nyiretanakini akimuit ngina akuangan ngin. Nyikota ngun nariet ka asiomit ace ngina angarua anu, ka itom ngini erai nakeju sabuni. Topupok iyong akikilakinet ngina a Ekuwuam a ngolo akuangan, nakuwarina, ngina eyiai ikikilakinit iyong, "A yong Erot, Akiyookino, ka Akiyiar; Emam itunganan ngini ebuni neni a Papa mati kitoru Nenikang." Ka erai Inges Kiroto.

Esujuuroto ngakes yok adio uriyen.

92 Acanmit ayong acetun Kiroto ace ngina a Ekapolon Yesu, eringa iyes itamete nguna etapito ngun. Abu Yesu tema, alotooma Matayo 5, "Itererengitoo ngulu enyamit akoro ka akure." Erai tar arerengu ayiakut ka akure ngin tooma kon. Idol iyong nadoketai ngina ngina enyasunor eyiakae ngolo a ngidinio, ka akukonokin ngina eoliyorit ka ngatekerin, ka ngiboro, ngakinapeta nguna a ekanisa, erukitene, ikwa Alomar lolojio, ka ngunace dang, ameun alokanisa paka lokanisa-a? Apedorit sek satan akiwaakin ngakipi nguna engoriaka, ka toyiai iyong atiyaar tooma kes, ikwa epege alotooma atuba-a? Ngina, nyiyenia tar iyong akure ngina ka Akuj ngina akire; aanyu Inges, nguna akire, kan Ekuwuam ngolo Akuangan ngolo eyiari alotooma kon, ka itoodianar. Erai kikoni iyong-iyong nen nakuwarina, erai keringa akure ikinyamit iyong a nguna ka Akuj, kimie okolimok iyong:

Eyiai Elelia ngolo ileleba ka ngaakot,
Nguna eokunitai anakepua ke Emanuel,
Nenei eakanakinosi ngikasecak kwap akalele,
Totwakiasi ngakece kemera nguna ka asekit.

Abu ekokolan ngolo eridi ngol tolakar aanyun
 Elelia ngol anakolongit keng;
 Arai Ayong dang, tar karonu ikwa inges,
 Elota ngakasecisia nariet.
 Ageun a nguna ka akiyiun abu ayong engolik ayonai
 Ngakoni nyemei nguna ebasi kuii
 Amina ngina ka alakunio inges erai akou angakiro,
 Ka eruwor akitodol ngina atwania Ayong.

93 Erai kiyiakar iyong akure ngin nakuwarina, ayenun nguna alalak nguna ikamunito Akuj, ka aapuun diye Keng, kikiari iyong akonikan tokona-a? Ering ngakes dadang isujuuritai, tema, "Kilip a nguna kang." Okoi Akuj, kingolik ngakan!

Alokinga aneni ebunitor eruye tokona, alo kide, Kuju, to, ka kwap, iyees ngulu iyiakasi nagulei, kikiasi ngakusikan neni a ngikeyookok ka dadang ngulu eyiakasi tooma inaa, nguna iianito iyees; iyong, icebore ngini eyiai tooma kon, akure a nguna ka Akuj. Akure ngina akuangan ngin!

Nyisimwon inges...Okoi, ibala yong, "Lokaato Buranam, abu ayong acelu apei. Abu ayong edongak alokuwuam." Nyiya, nyiya, nyiya ngun. Mam.

KIdareu akitodol ngina ebunio akisimwonikinio ngin, ngina elomunia tooma atyakt ngina ka akisimwonikinio ngina ka akilelebio a ngina a ekuwuam a ngolo Akuangan, anen nait epote ngikengerei ngulu ka alelian ngulu ka acela, akirworo ngangajepa, ka edonga alokuwuam. Emam nyebeit iyong etic ngun ka emiuik. Itiyiai iyong ngina iyikaunor iyong lorot, alotooma akoni motoka. Ebuni iyong akitiyia ngun ngina iyiakar iyong apiere akonilos. Ebuni iyong akitiyia ngun ngina ibubuyo iyong ngisumar narwatata, alotic kon a ngolo ka akicere. Aneni iyikaun iyong dadang, iyiakau iyong ka alakara ngina nyitamun ka akibuses ngina ileleba!

Elipa iwon tokona.

94 Papa ngolo minat ngolo Anakuj! Ewuoi, elemunitai kinga, Eemut ngolo cici lo nakuwarina, nai, Akuj ngolo minat, arai Ekonikuwuam inak a ngolo tau apolou. Alokansa alo, nakuwarina, ayiakasi ngakan nguna erwaniara kidiana, irimorito ngakais ka ngakiboisio dadang. Ilipitai isua, Akuj ngolo minat, a nguna kes. Okoi, arai atyaket ngina ka Akuj ngina esimwonikinan ngin (ngina erai Kristo, atametait ngina ka Akibuses, Atametait ngina ka Akiyar, alotooma kus), arai Inges bu neni a ngini donupei.

Akinga ngina a ngibukui, ameun alo California, alotooma New yok tokona, neni eringa erai nataparacu, epupete ikes aina; alo Hampsire, ka alo Boston, ka alo Texas, paka tar Indiana, kinga tar California, ka akirimor. Okoi Akuj, kingolik ngakan ngun; kingolik nguna eyiakasi kwap kes, Ekapolon, etau ngol ngolo enyamit akoro ka akure.

95 Apaaran ngina ibtaritai na, neni etumudukania satan ngakonyen a ngitunga, kan ca Alomar lokansa, ka atemar, "Nguna iitana dadang ngun." Ka toroko iteosi make ka iteete epite ngolo itiyaata, ka akiitanit ngina eyiakatar ikes ngina ka akiwaanikin ka ngakwapin.

Ngina, ikilimokinitor iwon Ebaibul, "Erai tar keminai iwon ngiboro ngulu a ngakwapin, emam tar amina ngina ka Akuj alotooma yok."

Totamatamak ca, Papa, epite ngolo ebataria inges Akivot ngina Akire ngin, epite ngolo ebalatar ikes, "Okoi, iyunitai isua Ebaibul, nai meere Nu. Emam nyiyunitai isua Nu. Iyunitai isua atemar erai nu nguna ka ace nyamet. Iyunitai isua atemar erai nu Kwa," naarai, amojiria ecedin ngakecetameta tooma nasiwage ngin.

Ngina atemaria Yesu, "Kelema idio tunganan apei Kivot aneni Anu, kori kiyatak apei Kivot nenikes, elemario aketyaket Alokitaabo a ngolo ka Akiyar."

Akuj ngolo minat! Totamak iyong ngakadanakineta nguna rwanu eyiakaunosi anakolongit a ngina ka atubokinio, ngina eyiaritotor ngitunga akiyar ngina ajokan, ngina asegan, akiyar ngina akuangan, toloseneneete lokansa kiyapara alopote a ngolo ebeitor, nai tocakara.

96 Totamak nguna a ngiparisayon a ngul, epite, ameun ngina arakatar ngisapa ngulu cicik, etatamitai ikes alotooma Akivot, kitoro losukulo ka nakiro dadang, tokuangak (ajoikinit ayiakaun, kori kecakitai ikes akitodol natwanare), ka abu Yesu tema, "Iraakasi iyees ngulu apapakus satan."

Epite ngolo alosioto Ngisirael inaa! Ka kimie na toruwor akikialakinet neni a ngulu a Pentekost, Ekapolon, akirimor ekitela. Epite ngolo abunio Musa nakwap ngina a Ejito akitodolikin Akivot ka Akuj, ainun ikes akica ngina ka atabong! Epite ngolo aponiata ikes kingolikiniata ngakujuwanisia ka Akuj nguna eumokina! Epite ngolo apotu ikes kiwapiata inges, totuboros Ananam a ngina Arengan, apotu kibatisaunos tooma keng, tolomasi tooma nariet ka kimuja akimuj a Ngimalaikan ngina acakunun Anakuj.

Ido tongero ayaar Akirod dadang ngina ka Akuj, ngina abongunioto ikes alo Kades-baenea...paka Kades-barnea, anakwap ka akiikinet, ka temasi ikote ikes nginepilin; emam nyikipedori isua etic ngun." Tolimunit bo Akuj, "Adau Ayong ainakin iyes akwap!" Ngulu ke ekikuoru! Abu Akuj tema, "Ikes, a ngini donupei kes, abu totwana. Atwaka ikes," acakarosi, tomam Akuj, tar kitiyato ikes ngiboro lu dadang. Apotu toanyut ngakujuwanisia nu; tolakaros, kidongata kidiama-ka-kwap alokipetot ka anam, kaapei ka Miriamu, ngina ariamiata ikes eburi. Ka ngiunibon, alotooma ngamilionin ngaarei, apotu tolomasi tooma.

97 Aripun isua, Papa, atemar ngina imorikinotor ngadua, ngaakot alokile ka aberu, kaapei, eyiai apei bon, alotooma apei million, ngina ecamunio. Ipei kurut alokile inges eriamuni abeyie ka aberu, nginiberu, ka tobosiarete ngamilionin ngunace.

Ayiai amilion, ngamilionin ngaarei, nguna alomunete alo Ejito; ngiarei, Yosua ka Kaleb, ikes apotu tolomasi nakwap. Ipei alotooma amilion. Papa, amaranikini ayong-ayong ngina atamanakinia ayong ngun. Totamak, anakwap dadang nakuwarina, ngamilionin ngakan nguna a Ngikristo, keruwor ngun ngamiangakan erai kibu iyong nakuwarina. Okoi Akuj, otamunito iwon atemar angina Kirod ka Akuj ewuoi, erai atamunet. Ejoikinit iwon eyiunito ngun. Ejoikinit iwon arimaarit ngun.

Ka ngina itemaria Yong, "Tokowa, angitunganan alokidingikus, ka ikibatisaun Alokiro a Yesu Kristo a nguna ka akitesrgunio anasesisia kus, ka iriamunete ainakinete ngina a Ekuwuam a ngolo Akuangan. Naarai erai akiikinet nginakus, ka ngina a ngikusidwe, ka neni angulu alalak a ngulu enyarauni Ekapolon Akuj yok." Ka, Akuj, eringa Iyong inyarit, nakuwarina, ka erai akiikinet keringa ca Yong inyarit.

Ka amojira ngikarikok ngatameta a ngitunga a ngul, ka erikito ngun ka asiomit, esukul ngolo ke edin ngolo asioloji, nibore ngini ebala, "Okoi, kiyu ca yong." Iyiuni satan dang, nai nyepedori akijaun Ekuwuam ngolo Akuangan. Abu Yudas Iskariot dang kitiyia ikwanginapei etiyatotor ngikasiomak nguluce dang, alimonikin Eemut, abu kitodia ngikerangi.

Akuj, arai ngitunga ka akwap nakuwarina toanyut ebe, erai emam ayenikinit ngin, eakara ikes. Arai toruwor nakuwarina inges imwonikinotor ngikecetai kan atyaket Kon, Ekapolon, ikwapei ikipotokinio ikes Nakanikon. Erai ikes Ngikon, Ekapolon. Eraakai isua bon ngulu ewuokinitai Akonikirot. Ka elipi ayong ebe arai ikes kiyut a ngikecetai dadang, ka kilelebunos kaapei Ekuwuam ngolo Akuangan. Elipio isua ngun Alokiro a Yesu. Amen.

Amina ayong Inges
Naarai Inges esiauni aminun ayong
Ka agelun akakiteyario
Alokitoi Akalvario.

98 Okoi, erai Inges akonityaket ngina esimwonikinan-a? [Tema atukot, "Amen."] Okoi, ayong! Iminasi iyes Inges ka ngikusitain dadang-a? ["Amen."] tokona, ngacepakio ikidungete ngakiro ngun, nai aeokisi alotooma Ekuwuam tokona, kingolik, ingitunganan aneniyok tokona. Kimalakinis ka lokaato ngolo alodiye kon, nakaato, ka ca atemar, "Ikiterereng iyong Akuj, ekaloton," Ikwapei ikieokinio inges nabo.

Ayong...(...?...)

Tokona aponi iwon kimalanakinetei kaapei nginice. Ogolokisi tokona ngakonyenyok ka aeokisi alotooma Ekuwuam, ekiasi ngakaniyok neni Keng.

Amina ayong Inges, amina ayong Inges
Naarai Inges esiauni aminun ayong

Ka agelun akakiteyario
Alokitoi akalvario.

Okoi, nyeumokina nguna-a?

Eumokina, eumokina, Yesu aneni kang,
Ekesirworiunan, Elope aiyorit, Akuj ngolo Etiron inges Inges;
Okoi, akalaku ayong, ekeuriarit ayong anasesisia adaadang ka aloleec,
Eumokina ekakalakunan, kipuritetei Ekekiro!
Okoi, eumokina, eumokina, Yesu aneni kang,
Ekesirworiunan, Elope aiyorit, Akuj ngolo etiron inges Inges,
Akalaku Inges ayong, ekeuriarit Inges ayong anasesisia adaadang ka aloleec,
Eumokina Ekakalakunan, kipuritetei Ekekiro!

99 Okoi, iinakina iyes kan akusi naikinit kaapei ka Kristo-a? [Tolakar atukot, "Amen."] Nyeumokina Inges-a? Nyikisimwoni Inges-a?

Acakara kolong ayong, ekerapun ayong tokona, akilacakin anatubokino,
Eketeyiar Yesu, ekeuririt ayong anasesisia adaadang ka aloleec,
Eumokina Ekakalakunan, kipuritetei Ekekiro.
Okoi, eumokina, eumokina, Yesu aneni kang,

Ekesirworiunan, Elope aiyorit, Akuj ngolo etiron inges Inges;
Okoi, eketeyiar ayong, ekeuriarit ayong anasecisia adaadang ka aloleec,
Eumokina ekakalakunan, kipuritetei Ekekiro!

100 Inupito iyes atemar igiritai ngun-a? [Tema atuko, "Amen."] Ebala Ebaibul, "Kibapakisi ngakusikan. Tocelutu ka alakara neni a Ekapolon." Iyete iyes, ekeburit ayong jui-jui abolia emiusik. Eyait nakookang, Rebeka arominio. Eyait lokookang ngolo cici arupepe. Nait abu ayong esisa adungu ngina angiusi ngitomon. [Togeuni lokaato Buranam akibap ngakekan.]

Eumokina, eumokina, Yesu aneni kang,
Ekesirworiunan, Elope aiyorit, Akuj ngolo Etiron;

Eketeyiar ayong, ekeuriarit ayong anasecisia adaadang ka aloleec,
Eumokina Ekakalakunan, kipuritetei Ekekiro!

Iminasi iyes Inges-a? [Tobongok atukot, "Amen."]

Ikiponi alosit Anakica, Anakica a ngina ebusan,
Potu neni imilimiliata ngakop nguna ka akision;

Tocaikinai isua naparan ka nakware

Yesu, Akica ngina a ngakwapin.

Ikiponi alosit Anakica, Akica a ngina ebusan,

Ebuni neni emilimiliata ngakop nguna ka akision;

Tocaikinai isua naparan ka nakware,

Yesu, Akica ngina a ngakwapin.

101 [Togeuni Lokaato Buranam akigunugun, "Yesu, Akica a ngakwapin," ka togeuni atukot dang akigunugun kaapei ka inges] Tokukonokin Akuj ka ngiboro dadang ngulu iyiakatar iyong.

Ngina elosio tooma,

Ngina elosio tooma,

Ekapolon, acamit ayong dang ayiakaun lokimar ngol,

Ngina elosio tooma.

Okoi, ngina itanapere Inges ebokot kitaraunai Ekapolon adaadang,

Ngina itanapere Inges ebokot kitaraunai Ekapolon adaadang,

Ekapolon, acamit ayong dang ayiakaun lokimar ngol

Ngina itanapere Inges ebokot ngolo itaraunere Inges Ekapolon adaadang.

Okoi, ngina ewounia akolong acaun,

Ngina ewounia akolong acaun,

Ekapolon, acamit ayong dang ayiakaun lokimar ngol

Ngina ewounia akolong acaun.

Iminasi iyes ngun-a? [Tobongok atukot, "Amen."] Tokona aumokinit ayong erai kilocokino ngakusikejen, emam nyidongakinete iyes nabo, a nguna a ngakwapin-a? Ingolik-a? ebapakisi ngayokokejen, neni a Ekapolon, neni a Ekapolon. Iyong, ebelekinosi ngakonikan, emam nyerenga iyong ikokoi-a? Ebelekinosi ngikonipon-a? Nyerenga ba yong ilikono-a? Nyiyiakaunosi ka edin nakou, iitana kilopia akuwan kon dadang. Ikes ngun.

Eyiaikini etunganan dadang. Iyookino ngun. tokona edapidapakisi ngayokokejen kwap.

Ngina elomariata ngikakuang tooma,

Ngina elomariata ngikakuang tooma,

Ekapolon, acamit ayong dang ayiakaun lokimar ngol

Ngina elomariata ngikakuang tooma

Okoi, ngina elomariata ngikakuang tooma,

Ngina elomariata ngikakuang tooma,

Ekapolon, acamit ayong dang ayiakaun lokimar ngol

Ngina elomariata ngikakuang tooma.

Tokona ekiasi ngayokokan.

Ngina elomariata ngikakuang tooma,

Ngina elomariata ngikakuang tooma

Okoi Ekapolon, acamit ayong dang ayiakaun lokimar ngol

Ngina elomariata ngikakuang tooma.

Ngina itanapere Inges ebokot kitaraunai Ekapolon adaadang,

Ngina itanapere Inges ebokot kitaraunai Inges Ekapolon adaadang,

Ngina itanapere Inges ebokot kitaraunai Inges Ekapolon adaadang,

Ekapolon, acamit ayong dang ayiakaun lokimar ngol

Ngina itanapere Inges ebokot kitaraunai Inges Ekapolon adaadang.

102 Nyiminasi iyes Inges-a? [Tolakar atukot, "Amen! Akibuses! Haleluya!"]

Eponio nait iwon alosit Anakica (Inges erai Akica, iyete iyes), erai Akica ngina ebusan,

Ebuni neni imiliatar ngakop nguna ka akision;

Ajokis, tocaikinai isua naparan ka nakware,

Yesu, Akica ngina a ngakwapin.

Inupito iyes atemar erai Inges Akica ngina a ngakwapin-a? [Tobongok atukot, "Amen."] Ikote neni-a? Ebal Paulo, "Ngina aeokinio ayong, aeokini ayong alotooma Ekuwuam." Erai kakukonokin ayong, akukonokin ayong alotooma Ekuwuam." Kingolik, nguna itiyai iyong dadang, kitiyia alotooma Ekuwuam. Iyookino. Ka iteyiaruni Ekuwuam Akiro. Iyookino ngun-a? Iyookino ngun. Ee, malim.

Kiteyeniasi iyes dadang ngikakuang ngulu ka Akica

Yesu, Akica ngina a ngakwapin;

Eyiai ajokis ka akision Lokiro Keng,

Yesu, Akica ngina...

Anu nait eponio iwon etic?

Ikiponi alosenen Anakica, Anakica a ngina ebusan,

Potu neni imiliatar ngakop nguna ka akision;

Tocaikinai isua naparan ka nakware,

Yesu, Akica ngina a ngakwapin.

103 Kisionitetei akiconganakin ngikusi karamak, ikongina, nai akadakanario ayong nawae. Emam ngace nguna ayeni ayong mati ca akukonokin. Inges erot ngolo ejoikinitor iyong kitiyaa ngun. Ee, malim. Alakara ayong anguna ka arerengu ana, Lokaato Mack, abunore akimor kaapei ka iyes ka ekanisa anege nakuwarina, ngitunga ngulu ajokak lu daadang.

Ka iyes daadang ngulu ikiarito ngakusikan a nguna a ebatisimu a ngolo ke Ekuwuam a ngolo Akuangan, ekinyomit ayong iriamunosi iyes kaapei ka lokaato Mack anege, kori ngice alotooma kes, ka tobongosi nagule anege. Ka ca totamunito, ngina erworia Akuj anakisiaun, ka tema "Toyiakaun," ayiai ayiakaun! Abu Inges tema, "Itererengitoi ngulu enyमित akoro ka akure anguna ka akiyookino, naarai isimwonio ikes." Kingolik, ebeit kitiyiakinos. Potu kipeyokis ekusikeyekon anege, ka towuaa alodiye keng ikwapei elimonokinia inges Eemut.

104 Tokona aeokisi nabo eete ngolo ajokan ngol, amina ca ayong ngol, "Ikiponi alosit Anakica."

Ebala Yesu, "Ayong Akica," ka iyiakasi iyes tooma Keng. Ingolik-a? Ikokini iyong ilomari tooma Keng ai? Mam. Akimalakin-a? Mam. Ebatisimu ngolo a ngakipi-a? Mam. "Kan epei kuwuam inges ikibatisatere iwon dadang tooma Nakuwan apei, ngina erai akuwan Kristo." Ka tooma Nakuwan ngin eyiakasi ngainanakineta ngakanikoomwon nguna itiyaete anakuwan a ngin, alotooma ekanisa. Erai ngun nguna a ekiakia, arai oyenunite ayong ngun. Iyookino.

Aso ikiponi alosit Anakica, alotooma Akica ngina ebusan,

Ebuni neni a ngakop ka akision...

[Kisirworikini Lokaato Buranam Ekeyokon Mack] Iyookino!...?

Tocaikinai isua naparan ka...

[Kisirworikini Lokaato Buranam Ekeyokon Mack] Arai akitalakario ngina akire! [Tema Lokaato Mack, "Alakara, lokaato, Alakara."]



www.messagehub.info

Ngalimonokineta nguna a
William Marrion Buranam
 "...alorua angulu ke etoil..." Apuk. 10:7